

आ

# नाटककथासंग्रहः

— : ❁ : —

कालिदासादिमहाकविभिः कृतानां नाटकानां संक्षेपेण  
कथाप्रतिपादकः गद्यग्रन्थः

— : \* : —

मद्रास् पञ्चयण्य कलाशाला संस्कृतोपाध्यायेन,  
पण्डित वे. अनन्ताचार्येण ग्रथितः

---

प्रयागनगरवास्तव्येन बहुग्रन्थमुद्रापकेण

रामनारायणलालनाम्ना

प्रकाशितः

---

सन् १९४०

## विषयाः

विषयः	पृष्ठः
मुद्राराक्षसकथासंग्रहः	१
वैष्णवीसंहारकथासंग्रहः	१४
मृच्छकटिककथासंग्रहः	२४
मालविकाग्निमित्रकथासंग्रहः	३७
विक्रमोर्वशीयकथासंग्रहः	४८
शाकुन्तलकथासंग्रहः	५४
मालतीमाधवकथासंग्रहः	६५
महावीरचरितकथासंग्रहः	७८
उत्तररामचरितकथासंग्रहः	९२

## उपोद्घातः

बहोः कालात् पूर्वं जगतीम् इमाम् अलंकृतवताम् अस्मत् पूर्वं  
महत्तराणां प्रतिभाप्रवाहपरीवाहभूतेषु भारतीविलासेषु दृश्य-  
काव्यानां माधुर्यम् अन्यादृशम् । तदानीन्तनाः प्राज्ञाः परमरसिकाः  
कालिदासप्रभृतिभिः अभिरूपवरिष्ठैः प्रकाशितानि दृश्यकाव्यानि  
विदग्धतमैः नटैः अधिरङ्गम् अभिनीतानि निरीक्ष्य परमम् आह्ला-  
दम् अनुभवन्तः आसन् । इदानीं तु रसभरभरितेषु तेषु प्रत्यक्षरं  
समुल्लसन्तीं रसभावादिसंपत्तिम् यथावत् अभिनेतुम् अलम्  
भूष्णानां नटानाम् अभावम् अनुभवद्भिः अस्माभिः प्रायेणैतानि  
अन्यकाव्यगोष्ठीमेव अवतारितानि इति नितरां विषीदामः ।  
अथापि तेषु प्रत्यक्षरं प्रतिकलं नवन्नवमुद्भासमानैः रसभावादिकैः  
आकृष्टाः वयम् “मधुराणामाकृतीनां यथा तथावापि अनुभवः  
आह्लादायैव भवति ” इति आलोच्य तत्कथाः संग्रहीतुं प्रावर्ति-  
ष्महि । तदर्थं पदरचनायां प्रवृत्तायां रत्नकाञ्चनसमागमन्यायेन  
पदानां परस्परम् अन्यादृशं शोभातिशयं पुष्यन्तीषु तदीयासु वाक्य-  
शैलीषु जाग्रतीषु करटरटितकठोराणि अस्मदीयानि वाक्यानि  
कथं कण्ठात् उपरि निःसर्तुम् प्रभवन्ति । तत् प्रायशः तदीयान्येव  
वाक्यानि एतत् ग्रन्थग्रथनसमये मम अविज्ञातमेव मदीयं जिह्वाग्रम्



( २ )

अवतीर्णानि । इति इदं चौर्यं मम सहजम् अभूत् । तन्नाहं काव्यार्थ-  
चोरः इति कृत्वा दण्ड्यः पण्डितैः । ग्रन्थोऽयं पुरातननाटकीय-  
रसभावसंपत्तिसमुद्रं प्रविविच्छूणां विद्यार्थिनां यथा सुबहु उपक-  
रिष्यति तथा भगवती भारती देवी अनुगृह्णातु ।

Krishnapuram  
Kodambakam Post  
Madras, 16th April, 1934. }

इति विदुषां विधेयः  
V. Anantacharya



आः

## मुद्राराक्षसकथासंग्रहः

पुरा खलु मगधेषु पुष्पपुरे सर्वार्थसिद्धिः नाम राजा बभूव ।  
तस्य च वक्रनासप्रभृतयः नीतिनिपुणाः तीक्ष्णधिषणाः बहवः  
मन्त्रिणः बभूवुः । येषु एको राक्षसो नाम भूसुरः निरतिशयराज-  
भक्तिः द्वितीयमिव राज्ञो हृदयम् आसीत् । सः अयं पार्थिवः सुनन्दां  
नाम क्षत्रियां मुरां नाम शूद्रां च द्वे भार्ये पर्यगौषीत् । तयोः द्वितीया  
एव नयनासेचनकेन लावण्येन, हृदयावर्जकेन सौशील्येन, प्रतिकल-  
मङ्कुरितेन अनुरागेण च पत्युः इतरापेक्षया निरतिशयप्रेमपात्रम्  
आसीत् ।

कदाचित् सर्वार्थसिद्धिः तपोवनात् आगतं महामहिमानं  
महर्षिम् एकम् आतिथ्येन निमन्त्रयाञ्चक्रे । सबहुमानं सभक्त्यतिशयं  
सविनयातिरेकं च समम् उभाभ्यां महिषीभ्यां स्वयमेव पाद्यम्  
आनाय्य महर्षेः चरणौ प्रक्षालयामास । अथ ते बध्वौ भर्तृकर-  
संप्रोक्षितान् अतिपवित्रान् तत्पादोदकबिन्दून् विनयावनतेन  
शिरसा प्रतिजगृहतुः । सुनन्दायाः शिरसि नव बिन्दवः निपेतुः ।  
मुरायास्तु एक एव । तत्समनन्तरमेव ते उभे महिष्यौ गर्भम्  
अधत्ताम् । पूर्णे च प्रसवसमये, प्रशस्ते दिने, पुराये मुहूर्ते मुरा सर्व-  
लक्षणसंपन्नं सुतमसूत । यं 'मौर्यः' इति पुराविदः वदन्ति ।  
सुनन्दा तु तस्मिन्नेव समये मांसपेशीमसूत । तां च निरति-



शयराजभक्तिः राक्षसः घृतपूर्णं कुम्भे निक्षिप्य ररक्ष । गते च  
काले कतिपये तस्मात् मांसपिण्डात् नव गर्भाः विनिस्सस्रुः ।  
ये नव नन्दाः इति व्यपदिश्यन्ते । कुमाराः ते विभवानुरूपम् अभि-  
वर्धिताः यथाकालं प्रवर्तितैः बालक्रियाकलापैः अधिकाधिकां  
सुषमाम् अभिपुष्णन्तः क्रमेण शैशवम् अतिचक्रमुः ।

अथ च, वृद्धे सर्वार्थसिद्धौ, विरतिम् उपेयुषि नव नन्दाः राजानः  
बभूवुः । मौर्यश्च तैः सेनापतिपदे नियुक्तः अभूत् । अथ बहुतिथे  
काले व्यतीते मौर्यस्य शतं पुत्राः जज्ञिरे । येषु अचरमस्य चन्द्र-  
गुप्ताख्यस्य प्रख्यातिः इदानीम् अपि भरतखण्डम् इदम् अलंकरोति ।  
यत् नव नन्दाः अनपत्याः बभूवुः मौर्यश्च प्रबलेन अपत्यशतेन  
बलाढ्यः अभूत् ; तस्मात् कारणात् नन्दानां मौर्ये शङ्का समुत्पन्ना ।  
अतश्च मौर्यः पुत्रशतेन समम् अन्धतमसावृते भूम्यन्तर्गृहे पातितो  
बभूव । प्रतिदिनम् एकहस्तप्रवेशपर्याप्तेन द्वारेण प्रतिपुहषम् एकैकम्  
इति संख्याय अन्नकवलानि क्षिप्तानि । कतिपये तोयविन्दवश्च  
विकीर्णाः । हन्त ! हन्त ! एकस्यापि अपर्याप्तेन अभ्यवहारेण एक-  
शतेन पुरुषैः जीवितव्यम् अभूत् । एवम् अप्रतीकाराम् अति-  
दुस्सहाम् आपदम् अतिचिरम् अनुभवन्तः ते सर्वात्ययम् अचिर-  
भाविनम् आशङ्क्य समयम् एवम् अकार्षुः । ‘ सर्वेषाम् अस्माकं  
भागम् एकः चन्द्रगुप्तः लभताम् । सः वैरनिर्यातनं करोतु ’  
इति । सर्वैरपि तथैव अङ्गीकृते कतिपयेन कालेन चन्द्रगुप्त एक एव  
शेषः अभूत् ।

अत्रान्तरे सिंहलेश्वरेण प्रहितः दूतः पञ्जरस्थं सिंहमादाय



इदम् अनुद्घाट्य सिंहम् इमं विद्राव्यमाणम् इच्छति ; कुशलाः  
 कौशलम् अत्र प्रकटयन्तु' इति । तद्याथातथ्यम् अजानन्तः मन्दाः  
 नन्दाः चन्द्रगुप्त एव कदाचित् अत्र प्रभविष्यति इति मत्वा तं  
 भूमिगृहात् उदतीतरन् । स आगत्य सकृदवलोकनमात्रेणैव तं  
 मधूच्छिष्टमयं परिज्ञाय प्रतप्तस्तया अयःशलाकया पश्यत्सु  
 सर्वेषु सद्य एव तं सिंहं विद्रावयामास । एतादृशम् अस्य कौशलम्  
 आलोक्य प्रगुणितमत्सराः ते नन्दाः तद्वधोपायमेव निगूढम्  
 अन्विष्यन्तः आसन् । पौरजानपदास्तु अस्य राजलक्षणलक्षितां  
 प्रशान्तगम्भीराम् आकृतिमालोक्य पूर्णचन्द्रमस इव अस्मै स्पृहयां-  
 चक्रुः । शौर्यधैर्यौदार्यादीन् भीमकान्तान् भूपतिगुणानालोक्य निर-  
 तिश्यं स्नेहम् अस्मिन् आवबन्धुः । एतादृशप्रकृत्यनुरागेण भाविन्या  
 दैवसंपदा च भ्रष्टिति अपकर्तुम् अनीशाः नन्दाः अवसरम् अन्विष्यन्तः  
 आसन् । तैः अन्नसत्राधिकारे नियुक्तः चन्द्रगुप्तोऽपि महति कृच्छ्रे  
 वर्तमानः वैरप्रतियातनावसरं प्रतीक्षमाणः कालम् अत्यवाहयत् ।

अथ कदाचित् मध्याह्नसमये राजवीथ्यां दत्तदृष्टिः चन्द्रगुप्तः  
 चाणक्यापरनामधेयं विष्णुगुप्तं नाम भूसुरमद्राक्षीत् । स च भूसुरः  
 बुभुक्षया जवेन गच्छन् मार्गमध्यरूढेन दर्भाङ्कुरेण स्खलितपदः सक्रोधं  
 परिक्रम्य तं दर्भाङ्कुरं समूलम् उत्पाट्य तत्रैव ज्वलनं प्रज्वाल्य यथा  
 अणुरपि नावशिष्टं तथा तं दाहयामास । एवं तीव्रक्रोधः अयं भूसुरः  
 नियतं नीतिशास्त्रविशारदः भविष्यति इति निश्चित्य चन्द्रगुप्तः तमु-  
 पसृत्य सनामोच्चारणं प्रणनाम । परस्परकुशलानुयोगानन्तरं  
 चन्द्रगुप्तः आत्मीयां दशां विस्तरशः निवेद्य भवानेव अस्याः आपदः  
 माम् उत्तारयितुं शरणम् इति तस्य पादयोः पदात् । चाणक्यस्तु,



भद्र, मा भैषीः यावच्छक्तिं प्रयतिष्ये, दैवं चेन्न प्रतिकूलं मगध-  
राज्यमिदं भवद्वस्ते पतिष्यति इति तं सान्त्वयित्वा सत्वरमञ्जसत्रं  
प्रविवेश । तत्र च भुक्तिशालां प्रविश्य निश्शङ्कं प्रसर्पन् प्रथमम्  
आसनम् अध्यासानास । तं दृष्ट्वा नन्दाः ‘ अहो धिक्, धिक्, महा-  
श्रोत्रियैः ज्ञानतपोवृद्धैः भूसुरैः अलङ्कुरणीयम् इदम् अग्र्यम् आसनं  
कोयमनात्मज्ञः वटुरध्यास्ते ? ’ इति, साटोपं निर्भर्त्सयन्तः मामैवम्  
इति निषेधताम् अखिलानाम् अमात्यानाम्, इमम् अधिबाहुमूलम्  
आकृष्य अपसारयामासुः । सद्य एव अतिक्रुद्धः चाणक्यः तत्रैव  
शिलाम् आत्मीयाम् उन्मुच्य प्रतिज्ञाम् एवम् अकरोत् । ‘ दर्पाविष्टान्  
दुर्बुद्धीन् इमान् समूलघातम् अहत्वा शिलाम् इमां न भन्त्स्यामि ’  
इत्युक्त्वा प्रक्षुब्धहृदयः नगरात् निर्गत्य पाटलिपुत्रे कृतावस्थानः  
स्वसहाध्यायिनं औशनस्यां दण्डनीत्यां ज्योतिःशास्त्रे च परं  
प्रावीण्यम् उपगतम् इन्दुशर्माणं नाम ब्राह्मणं साहाय्याय प्रति-  
जग्राह । सः अयं इन्दुशर्मा चाणक्यस्य चारवृत्तिम् अनुतिष्ठन्  
क्षपणकलिङ्गधारी जीवसिद्धिः नाम भूत्वा कुसुमपुरम् उपगम्य  
नन्दामात्यैः सह कपटसख्यं जग्राह । विशेषतश्च तस्मिन् राक्षसः  
समुत्पन्नविस्मयः बभूव ।

✓ अथ चाणक्यः पर्वतकं नाम म्लेच्छराजम् उपगम्य तम्  
एवं बोधयामास—‘ अवसरः इदानीं तव नन्दान् अभिषेक-  
यितुम् । नन्दोन्मूलने सर्वात्मना अहं साहाय्यम् आचरिष्यामि ।  
तदीयम् अर्धराज्यं भवते दास्यामि ’ इति । पर्वतकः तथेति  
अर्धराज्यप्रत्याशया प्रतिश्रुत्य महता म्लेच्छबलेन प्रस्थाय  
कुसुमपुरं न्यरुणात् । अथ नन्दानां म्लेच्छानां च सुमहति युद्धे



प्रवर्तमाने पराजिताः नन्दाः चाणक्यरोषानले शलभताम् अया-  
 सिषुः । राक्षसस्तु कुसुमपुरं चन्द्रगुप्तपर्वतकयोः हस्तगतम् अवलोक्य  
 नन्दवंशवृद्धं सर्वार्थसिद्धिं सुरङ्गाद्वारेण बहिः निर्गमयामास ।  
 सोऽपि अपक्रम्य तपोवनम् अधिश्रितः तपस्वी चाणक्य-  
 ग्रहितेन बलेन घातितो बभूव । राक्षसश्च स्वाभिनाशात् नितरां  
 निर्विण्णः चन्द्रगुप्तेन सह कपटसख्यं नाटयन् तद्वधे बहून् उपायान्  
 वितन्वन् कुसुमपुरे एव कञ्चित् कालम् अयापयत् । प्रथमम्  
 आभिचारिकप्रयोगैः काञ्चन विषकन्यकां निर्माय चन्द्रगुप्तवधाय  
 प्राहिणोत् । पूर्वमेव राक्षसे जातशङ्कुः चाणक्यः तन् कैतवं परिज्ञाय  
 तां विषकन्यकां पर्वतेश्वरे प्रयोजितवान् । स च तपस्वी तस्याः  
 बलिरभूत् । ततः प्रभृति चाणक्यः चन्द्रगुप्तशरीरे सहस्रगुणम-  
 प्रमत्तः राक्षसं गत्यन्तरहीनं विधाय चन्द्रगुप्तसाचिव्यं ग्राहयितुम्  
 उपायम् अन्विष्यन् आस्त । अथ च अर्धराज्याभिलाषिणं पर्वतक-  
 पुत्रं मलयकेतुं भागुरायणनाम्ना प्रणिधिना रहसि 'पिता ते चाण-  
 क्येन विषकन्याप्रयोगम् उत्पाद्य घातितः, तत् इतः परम् अत्र तव  
 अवस्थातुम् असांप्रतम् ' इति त्रासयित्वा अपवाहयाश्चक्रे । लोके  
 च ' राक्षसः चाणक्यप्रायचिकीर्षया पर्वतकं विषकन्यया घातित-  
 वान् ' इति जनापवादं संचारयामास । पर्वतकभ्रातरं वैरोचकं  
 ' तव भ्रात्रे दित्सितम् अर्धराज्यं भवते दास्यामि ' इति विश्वास्य  
 प्रतिजग्राह । अथ च सांवत्सरिकादेशेन चन्द्रगुप्तस्य अर्धरात्रसमये  
 नन्दभवनप्रवेशो भविष्यति इति पौरान् विदितार्थानकरोत् ।

तस्मिन्नेव समये अर्धराज्यप्रतिश्रवेण परां कोटिम् आनन्दस्य  
 अधिकृतं कृताभिषेकं सर्वराजालंकारालंकृतं मणिमयकिरीट-



धारिणं वैरोचकं नन्दभवनप्रवेशाय चन्द्रगुप्तोपवाह्यां चन्द्रलेखां  
नाम गजवशामारोपयामास । परिचिततमैरपि अनभिज्ञायमाना-  
कृतिम् एनं पौराः चन्द्रगुप्तः एव अयम् इति मेनिरे । अत्रान्तरे राक्षस-  
प्रयुक्तेन दासवर्मनाम्ना सूत्रधारेण चन्द्रगुप्तवधाय यन्त्रतोरणं सज्जी-  
कृतम् आसीत् । स चन्द्रगुप्तोऽयम् इति मत्वा तत् तस्य उपरि  
पातयामास । अत्रैवान्तरे चन्द्रगुप्तनिषादी बर्बरको राक्षसप्रयुक्तः  
चन्द्रगुप्तवधाय कनकदण्डिकान्तर्निहिताम् असिपुत्रिकाम् आक्रष्टु-  
कामः कनकशृङ्गुलावलम्बिनी कनकदण्डिकां करेण अवललम्बे ।  
तया कनकदण्डिकया अभिहतजघना गजवधूः अतिजघतया  
गत्यन्तरम् आरूढवती । प्रथमगत्यनुरोधेन प्रमुक्तं प्रभ्रष्टलक्ष्यं पतद्यन्त्र-  
तोरणं बर्बरकस्य उपरि निपपात । तेन हते बर्बरके दासवर्मा  
यन्त्रतोरणनिपातनापराधेन आत्मवधं निश्चित्य सरभसम् उत्तुङ्गं  
तोरणस्थलम् आरूढ्य यन्त्रघट्टनबीजं लोहकीलकम् उत्पाठ्य चन्द्र-  
गुप्तबुद्ध्या वैरोचकं हस्तिनीगतमेव अवधीत् । अथ च वैरोचकपुर-  
स्सरेण पदातिलोकेन एव लोष्टघातंहतो बभूव । अनन्तरम् अभय-  
दत्तो नाम राक्षसप्रयुक्तः भिषक् चन्द्रगुप्तवधाय योगचूर्णमिश्रितम्  
औषधम् उपजहार । तत्प्रत्यक्षीकृत्य चाणक्यः कनकभाजने  
वर्णान्तिरोपलम्बेन सविषमिदमौषधमिति निश्चित्य तमभयदत्तं  
तदेव औषधं पाययित्वा अवधीत् । अथ राक्षसः प्रमोदकं नाम  
शयनाधिकृतं महान्तम् अर्थराशिं पारितोषिकतया वितीर्य चन्द्र-  
गुप्तम् अभिद्रोग्धुम् नियुयोज । तम् अतिशङ्कितः चाणक्यः कुतः  
अयं भूयान् धनागमः ? इति पृष्ट्वा पूर्वापरविरुद्धप्रलापेन अपलपन्तं  
विचित्रवधेन व्यापादयामास ।



अथ शयनागारे शयितं चन्द्रगुप्तं निणि निगूढं निहन्तुं बीभत्स-  
कादयो राक्षसप्रणिधयः प्रथममेव प्रयुक्ताः शयनगृहस्य अधः  
सुरङ्गाम् पत्य न्यवसन् । तच्छयनगृहं चन्द्रगुप्तप्रवेशात्प्राक् चाणक्यः  
स्वयं प्रविश्य निपुणमवलोकयामास । तत्र कस्मान्चिच्च भित्ति-  
च्छिद्रात् गृहीतभक्तावयवां पिपीलिकापङ्क्तिं निष्क्रामन्ती-  
मवलोक्य पुरुषगर्भम् एतद्गृहम् इति निश्चित्य तस्मिन्  
दाह्यमाने धूमावरुद्धदृष्टयो बीभत्सकादयः ज्वलनसात् अभूवन् ।  
अथ एतेषु सर्वेषु उपायेषु चाणक्यबुद्धिकौशलेन विफली-  
भूतेषु निष्प्रत्याशो राक्षसः सुहृत्तमस्य मणिकारश्रेष्ठिनः चन्दन-  
दासस्य गृहे पुत्रकलत्रादिकं न्यासीकृत्य नगरादपक्रम्य मलयकेतुम्  
आश्रित्य पितृवधामर्षितं तं चन्द्रगुप्तम् अभियोक्तुं प्रोत्साहयामास ।  
चाणक्यस्तु कुसुमपुरवृत्तान्तं परिज्ञातुं निपुणकं नाम प्रणिधिं  
प्रेषितवान् । सः भिक्षुको भूत्वा यमपटं प्रसार्य गायन् मणिकार-  
श्रेष्ठिनः चन्दनदासस्य गेहं प्रविवेश । तत्र च गीतानि गातुं प्रवृत्ते  
अस्मिन् गृहाभ्यन्तरात् राक्षसस्य कुमारः पञ्चवर्षदेशीयः कौमार-  
सुलभेन कौतूहलेन उत्फुल्लनयनः निश्चक्राम । तदानीं हा !  
निर्गतो हा ! निर्गत इति स्त्रीजनः कोलाहलम् अकरोत् । राक्षसस्य  
भार्या सरभसम् आगत्य तं कुमारम् आकृष्य संभ्रमप्रचलितात्  
करात् अंगुलीयकं विगलितमविज्ञाय अभ्यन्तरं प्रविष्टा । निपुणकः  
तत् अंगुलीयकं राक्षसनामाङ्कितम् अवलोक्य चाणक्याय प्रददौ ।  
मुद्राम् इमाम् अधिगत्य चाणक्यो राक्षसवशीकरणाय बहूनि  
कपटतन्त्राणि प्रयोक्तुं प्रचक्रमे ।

तथाहि—अस्ति राक्षसस्य प्रियमित्रं शकटदासो नाम



कायस्थः । चाणक्यप्रणिधिः सिद्धार्थकः तेन सह कपटसखः  
 ग्राहितः आसीत् । सन्ति च म्लेच्छराजलोकस्य मध्ये पञ्च  
 प्रधानतमा राजानः, कुलूताधिपः चित्रवर्मा, मलयाधिपः  
 सिंहनादः, काश्मीराधिपः पुष्कराढ्यः, सिन्धुदेशाधिपः सिन्धुषेणः  
 पारसीकाधिपः मेघनादश्चेति । ते च परया सुहृत्तया राक्षसम्  
 अनुवर्तन्त इति कृत्वा, तान् घातयितुं राक्षसमलयकेत्वोः उपजाप  
 जनयितुं च भाविकार्यजातं निपुणम् अभ्यूह्य लेखम् एकं लिलेख ।  
 यमवसरे प्रकाश्यमानं मलयकेतुः राक्षसेन चन्द्रगुप्ताय निगूढ-  
 संधिकरणार्थम् अनुप्रेषितम् इति निस्सन्देहम् अनुसन्धाय विशुद्ध-  
 भावम् अपि तं निष्कासयिष्यति ।

ततश्च सिद्धार्थकम् आहूय एवम् आदिदेश—‘ भद्रं प्रयत्न-  
 लिखितान्यपि श्रोत्रियाक्षराणि नियतम् अस्फुटानि भवन्ति । तत् इमं  
 लेखं केनापि कस्यापि स्वयं वाच्यम् इति अदत्तबाह्यनामानं  
 शकटदासेन लेखयित्वा उपनय । न च आख्येयम् अस्मै चाणक्यो  
 लेखयति इति । सिद्धार्थकः तथा कृत्वा उपजहार । तं च लेखं  
 चाणक्यो राक्षसनामाङ्कितया मुद्रया मुद्रापितवान् । अथ तं लेखं  
 तां च मुद्रां सिद्धार्थकाय दत्वा, रहसि कर्तव्यानि बोधयित्वा तं  
 विससर्ज । ततश्च शकटदासः चन्द्रगुप्तम् अभिद्रोषुं नित्यं प्रयतते  
 इति दोषं प्रख्याप्य तस्य शूलारोपणम् आज्ञापयामास । सिद्धार्थको  
 वध्यस्थानं गत्वा पूर्वमेव कृतसंकेतान् घातकान् अक्षिसंज्ञया पलाय-  
 यित्वा शकटदासमादाय राक्षसम् उपजगाम । स च सुहृत्प्राणरक्षण-  
 परितुष्टः मलयकेतुना सबहुमानं समर्पितानि भूषणानि स्वगात्रात्  
 अवतार्य सिद्धार्थकाय विततार । तानि गृहीत्वा सिद्धार्थकः



तम् एवं विज्ञापयामास—‘ चाणक्यस्य विप्रियं कृत्वा न शक्यं मया पुनः पाटलिपुत्रं प्रवेष्टुम् । तत् इतः परम् इच्छामि अमात्यम् एव शुश्रूषितुम् ’ इति । तथेति राक्षसेन अङ्गीकृते पुनरपि निवेदयामास—‘ अमात्य, अत्र प्रथमप्रविष्टस्य मे नास्ति कोपि परिचितः । तदेतत् अमात्यस्य प्रसादम् अनया मुद्रया मुद्रयित्वा अमात्यस्यैव भाण्डागारे स्थापयितुम् इच्छामि ; यदा प्रयोजनं तदा ग्रहोष्यामि ’ इति । राक्षसः को दोषः, एवं क्रियताम् इत्यङ्गीकृत्य स्वनामाङ्कितां मुद्रां विलोक्य, ‘कुतः तदागमः’ इति पप्रच्छ । सिद्धार्थकः, ‘कुसुमपुरे चन्दनदासस्य गेहद्वारे पतिता मया आसादिता’ इति विज्ञापयामास । राक्षसः तत् तथ्यम् इति विश्वस्य ताम् आदाय शकटदासम् एवम् आदिदेश । ‘इतः परं अनयैव मुद्रया स्वाधिकारे व्यवहर्तव्यं भवता’ इति । एवं चलति कार्ये चन्द्रगुप्तः पर्वतेश्वरेण धृतपूर्वाणि त्रीणि आभरणानि विश्वावसुप्रभृतिभ्यः चाणक्यप्रणिधिभ्यः त्रिभ्यो ब्राह्मणेभ्यः प्रतिपादयामास । ते च तानि विक्रेतुं राक्षसकटकम् अगमन् । राक्षसश्च तानि महार्हाणि आभरणानि मूल्यं प्रदाय जग्राह ।

अत्रान्तरे चाणक्यो राक्षसस्य कपटसुहृदं क्षपणकं, ‘ राक्षस-प्रयुक्तः अयं विषकन्यया पर्वतकेश्वरं घातितवान् ’ इति दोषं प्रख्याप्य नगरात् निर्वासयामास । सः राक्षसम् उपजगाम । अथ राक्षसकलत्रसंरक्षिणं चन्दनदासं राजाहितकारी इतिबन्धनागारे क्षेपयामास । तदानीम् एव भागुरायणः अन्ये अपि भद्रभटप्रभृतयः चाणक्यप्रणिधयः चन्द्रगुप्तापरागव्याजेन अपक्रान्ताः मलयकेतुम् अशिश्रियन् । भागुरायणः स्वप्राणरक्षक इति कृतज्ञतया मलयकेतुना



अमात्यपदे प्रतिष्ठापितो बभूव । ततश्च चाणक्यः चन्द्रगुप्तेन सह कृतककलहं कृत्वा ततः अपक्रान्त इव अभूत् । राक्षसस्तु स्वप्रणिधिना विराधगुप्तेन सर्वम् एव चन्द्रगुप्तबलम् आकुलीभूतम्, चाणक्यं च ततः अपरागात् अपक्रान्तं परिज्ञाय भृशं तुतोष । अत्रान्तरे लब्ध्यामात्यपदः भागुरायणः राक्षसस्य चाणक्य एव द्वेषः, न चन्द्रगुप्तस्य उपरि इति तैः तैः उद्बोधनैः मलयकेतोः मनसि महान्तं विकल्पम् उत्पादयामास । अथ कतिपयकालानन्तरं राक्षसेन प्रोत्साहितो मलयकेतुः कौलूतप्रभृतिभिः सुहृद्भिः परिवृतः ससैन्यः चन्द्रगुप्ताभिषेकनाय प्रस्थाय पुष्पपुरस्य नातिदूरे सेनानिवेशम् अकरोत् । अरातिबलस्य संनिहिततया जातशङ्को मलयकेतुः मुद्राम् एकां भागुरायणहस्ते समर्प्य कटके अस्मिन् मुद्रालाञ्छितस्यैव प्रवेशो निर्गमो वा देयः इत्याज्ञापयामास ।

एवं प्रचलति व्यवहारे, जीवसिद्धिः अवसरः इदानीं चाणक्यनिदेशानुष्ठानस्य इति निश्चित्य विविक्ते निष्परिजनं मलयकेतुम् उपतिष्ठन्तं भागुरायणम् उपगम्य बहिः निर्गन्तुं मुद्रां ययाचे । तेन च किमुद्दिश्य गम्यते इति पृष्टे एवं प्राह—  
'रहस्यम् एतत् । तथापि कथयामि श्रूयताम् । अहं तावत् मन्दभाग्यः पाटलिपुत्रम् अधिवसन् राक्षसेन मित्रत्वम् उपगतः । तस्मिन्नवसरे राक्षसः गूढं विषकन्यकाप्रयोगम् उत्पाद्य पर्वतेश्वरं घातितवान् । ततः अहं राक्षसमित्रम् इति कृत्वा चाणक्येन नगरात् निर्वासितः । इदानीमपि राक्षसेन किमपि तादृशं कर्म आरभ्यते, येन अहं जीवलोकात् अपि निष्कासिष्ये । तस्मादतिनृशंसकारिणम् इमम् विसृज्य यत्रकुत्रापि गमिष्यामि' इति । श्रुत्वैतत्, कथं राक्षसः एव



अस्मत्पितृघाती इति भृशंदूयमाने मलयकेतौ भागुरायणौ मुद्रां दत्वा  
क्षपणकं विससर्ज । ततश्च सिद्धार्थकः पूर्वं चाणक्येन दत्तं राक्षसमु-  
द्रालाञ्छितं लेखं स्वेन एव राक्षसभागडागारे निक्षिप्तपूर्वां तन्मुद्रा-  
लाञ्छिताम् आभरणपेटिकां च समादाय सत्वरं कटकात् निर्गच्छन्  
रक्षिभिः गृहीतः मलयकेतुनिकटम् आनिन्ये । ‘कथम् अगृहीतमुद्रः  
कटकात् निर्गच्छसि ?’ इति पृष्टे एवं व्यजिज्ञपत् अहं खलु राक्षसेन  
लेखम् इमं दत्वा चन्द्रगुप्तसकाशं प्रेषितः, कार्यगौरवेण त्वरायितः  
अस्मि । तत् क्षम्यताम् इति उक्त्वा लेखमर्पयामास । भागुरायणः  
कीदृशः अयं लेखः ? इति तमुद्घाट्य मलयकेतवे प्रादर्शयत् ।  
स चैनमवाचयत् ।

“स्वस्ति यथास्थानं कुतोपि कोपि कमपि पुरुषविशेषम्  
अवगमयति । अस्मत्प्रतिपक्षं निराकृत्य कापि दर्शिता सत्यता सत्य-  
वादिना । सांप्रतम् एतेषाम् अपि प्रथमम् उपन्यस्तसंघीनां अस्म-  
त्सुहृदां पूर्वप्रतिज्ञातसन्धिपरिपणनप्रोत्साहनेन सत्यसन्धः प्रीतिम्  
उत्पादयितुमर्हति । एतेपि एवम् अनुगृहीताः सन्तः स्वाश्रयविनाशेन  
उपकारिणम् आश्रयिष्यन्ति । एतेषां मध्ये केचिद्रेः कोशदण्डाभ्यां  
अर्थिनः । केचित् विषयेणेति । अलंकारत्रयञ्च सत्यवता यदनुप्रेषितं  
तदुपगतम् । मया अपि किञ्चित् अनुप्रेषितं तदुपगमनीयम् । वाचिकं  
च आप्ततमात् अस्मात् श्रोतव्यम् ” इति । वाचिकं किमिति पृष्टे  
सिद्धार्थकः कौलूतादयः पञ्च राजानः चन्द्रगुप्तेन सह निगूढं सन्धिं  
विधित्सन्ति इत्यादिकम् । अस्य एव लेखस्य विवरणं विधाय आभरण-  
पेटिकां च प्रदर्शयामास । तामपि राक्षसमुद्राङ्किताम् आलोक्य  
समुद्घाट्य पश्यति मलयकेतौ स्वेन राक्षसाय सबहुमानं सादरञ्च  
ना० क०—२



यत् अनुप्रेषितम् आभरणत्रयं तत् तस्याम् आसीत् । ततश्च राक्ष-  
सेन चन्द्रगुप्तस्य उपायनीकृतम् इति लेखतो निश्चित्य मलयकेतुः  
बलवच्चुकोप । सद्य एव राक्षसं द्रष्टुं आचकाङ्क्ष । राक्षसस्तु  
कुमारेण समर्पितपूर्वस्य आभरणस्य सर्वार्थसिद्धये वितीर्णत्वात्  
विक्रीतेषु एकं परिधाय आजगाम । तदाभरणं स्वपित्रा धृतपूर्वम्  
अभिज्ञाय सत्यं चन्द्रगुप्तेन अस्मै प्रेषितम् इति निश्चित्य निवृद्धमन्युः  
मलयकेतुः किम् एतत्सर्वं इति तं पप्रच्छ । राक्षसस्तु लेखस्य  
शकटदासेन स्वहस्तलिखितत्वात् स्वमुद्रालाङ्कितत्वाच्च नाहं  
व्यलेखयम् इति वक्तुं न अपारयत् । आभरणादिविषयेषु विर-  
चितस्य चाणक्यनीतिप्रयोगस्य सुश्लिष्टत्वात् यत्किमपि वक्तुम्  
अवकाशमलभमानः भृशं पर्याकुलीभूय मलयकेतुना निराकृतः  
गत्यन्तराभावात् पाटलिपुत्रं निववृत्ते । अथ च क्रुद्धः कुमारः  
कौलूतादीन् कपटसुहृदः विज्ञाय तान् अजीघनत् ।

अनन्तरम् असमीक्ष्यकारी एषः दुरोचारः इति मलयकेतुम्  
उज्झित्वा सर्वं सैनिकाः सभयं पलायांचक्रुः । अवसरप्रतीक्षा भद्र-  
भटप्रभृतयः मलयकेतुं संयम्य चाणक्यनिकटम् आनिन्युः । सिद्धार्थ-  
केन वृत्तान्तम् इमम् प्रबोधितः चाणक्यः तान् एवम् आज्ञापयामास ।  
'चन्दनदासः स्वगृहे निक्षिप्तं राक्षसकलत्रं नार्पयति । तत् त्वं सः  
सिद्धार्थकश्च चाण्डालवेषधारिणौ तं शूलम् आरोपितम्' इति । ततश्च  
राक्षसं तन्त्रेण स्वसमीपम् आनेतुम् पुरुषम् एकं प्राहिणोत् । स च  
पुरुषः राक्षसागमनमार्गे कस्यचित् द्रुमस्य शाखायां कण्ठम् उद्वधन्  
आसीत् । राक्षसेन व्यसनकारणं पृष्टः सः एवम् उवाच । 'अस्ति  
मणिकारश्रेष्ठी चन्दनदासो नाम । तस्य प्रियवयस्यः विष्णुदासो नाम



ममापि प्रियवयस्यः । स च चन्दनदासस्य राक्षसकलत्रप्रच्छादनाप-  
 राधेन शूतारांपणं श्रुत्वा, तदश्रोतव्यश्रवणात् पूर्वमेव ज्वलनं प्रवेष्टुं  
 संनहति । अहमपि विष्णुदासस्य अश्रातव्यं यावत् न शृणोमि,  
 तावत् आत्मानं व्यापादयिष्यामि' इति । तच्छ्रुत्वा राक्षसः प्रत्युवाच-  
 'भद्र ! गच्छ ! गच्छ ! शीघ्रं विष्णुदासं ज्वलनप्रवेशनात् निवारय,  
 अहमपि इदानीं चन्दनदासं मरणात् मांचयामि ।' इत्युक्त्वा  
 सरभसं वध्यस्थानं गत्वा शूलायतनान् पवम् आह । 'भो भोः न खलु  
 व्यापादितव्यः चन्दनदासः । यत्कृते अयं व्यापाद्यते सः राक्षसः अयं  
 विधेयः अस्ति इति चाणक्याय निवेद्यताम् ' इति । अनन्तरं तैः  
 बोधितः चाणक्यः राक्षसं स्वसमीपमानाय्य मैत्रीं चक्रे । ततश्च तं  
 चन्द्रगुप्तसाचिव्ये प्रतिष्ठाप्य स्वस्थो बभूव । चन्द्रगुप्तश्च राक्षसा-  
 नुराधेन मलयकेतवे पित्र्यमेव विषयं प्रत्यर्प्य, चन्दनदासस्यापि  
 मोक्षम् आज्ञाप्य, राक्षसविन्यस्तसमस्तराज्यभारः सुखैकतानो  
 बभूव । एवं चाणक्यो राक्षसस्य चन्द्रगुप्तेन सह मैत्रीं संपाद्य  
 कृतकृत्यः परां कोटिमानन्दस्याध्यगच्छत् ।

मुद्राराक्षसकथासंग्रहः संपूर्णः ।



## वेणीसंहारकथासंग्रहः

पुरा खलु ज्येष्ठः पाण्डवो युधिष्ठिरः राजसूयं यज्ञम् आजहो ।  
तत्र च अनुपमां समृद्धिम् अभिधीक्ष्य असूयाकषायितहृदयः  
दुर्योधनः शकुनिना सह संमन्य द्यूतं कर्तुमजातशत्रुम् आजुहाव ।  
ततश्च अक्षशौण्डेन शकुनिना सह कपटधूते प्रवृत्ते प्रतिदेवनं  
पराजये वर्तमानः युधिष्ठिरः गघाश्वं दासीदासम् अशेषाणि धनानि  
अनुजान् आत्मानम् अन्ततः महानुभारं पाञ्चालीम् अपि पणम्  
अकरोत् ।

अथ निर्मर्यादस्य दुर्योधनस्य वशे वर्तमानः दुश्शासनः पति-  
व्रतोत्तमां पाञ्चालीं केशेषु आकृष्य सभामध्यम् आनिनाय । निरस्य  
लज्जाम्, उल्लङ्घ्य मर्यादां, विधूय विनयं, दूरीकृत्य साधुवृद्धवच-  
नानि, पतिव्रतालललामभूतायाः पाञ्चाल्याः चेलापकर्षणाय प्रायतिष्ठ  
दुर्मतिः दुश्शासनः । तदानीम् उदासीनेषु सत्यपाशसंयमितेषु  
पाण्डवेषु, धिक्शब्दगर्भम् अवनमितमुखेषु वृद्धगणेषु, विधिवत्  
विचिन्त्य वाच्यमेषु अन्यसभ्येषु, कृष्णसर्पघेष्टितगात्रेव दुश्शासन-  
करस्पर्शेन प्रवेपमाना सा तपस्विनी पाण्डवसीमन्तिनी गत्यन्तरा-  
भावात् उच्चैः एवम् आचक्रन्द ।

हा कृष्ण द्वारकावासिन् कासि यादवनन्दन ।

इमामवस्थां संप्राप्ताम् अनाथां किमुपेक्षसे ? ॥ इति

अथ भगवतः कमलाकान्तस्य निरुपाधिकया करुणया  
कटितम् अस्याः पयःपारावारतरङ्गपरंपराभिः इव निरर्गलम्



उद्गलन्तीभिः दुक्कजपरंपराभिः आच्छादितम् अभूत् । चिर-  
कालचेलापकर्षणप्रयासरिश्रान्तबाहुः दुरात्मा दुश्शासनः  
तत्पातिव्रतवदहनदग्धगात्र इव प्रसारितपाणिः पपात पृथिव्याम् ।  
तस्याद्भुतस्य दर्शनेन सदसि कोलाहले वर्तमाने दुस्सहक्रोध-  
प्रस्फुरदोष्ठपुटः भोमसेनः करेण करं समुत्पिब्य सरभसम् समुत्थाय  
सिंहनादम् एकं विससर्ज । तेन सिंहनादेन प्रशान्ते कोलाहले  
गभीरेण स्वरेण एवम् अवादीत्—‘ यद्यस्य दुर्बुद्धेः दुश्शासनस्य  
वत्तः विदार्य रुधिरं न पिबेयं तर्हि न अहं सतां गतिम्  
अवाप्नुयाम् ’ इति ।

अथ अतिमात्रम् अहंभावाध्मातहृदयः दुर्योधनः द्रौपदीम्  
उद्धोक्ष्य मन्दहासेन वदनं व्यादाय वसनम् अपोह्य सव्यम् ऊरुम्  
‘ इत आसूयताम् ’ इति नादिसंज्ञम् आस्फाल्य प्रदर्शयामास ।  
तत् दृष्ट्वा रोषविस्फारितेक्षणः भोमसेनः ‘ अये दुरात्मन् दुर्योधन,  
यदि गदया अहम् एनम् ऊरुं न भिन्द्याम्, तदा अहम् आत्मनः  
सर्वं सुकृतफलं न अधिगच्छेयम् ’ इति व्याजहार । एवम् असह्येन  
परिभवेण दह्यमानमानसा दुःपददुहिता अपि, ‘ यावत् अयं  
दुरात्मा दुर्योधनः परासुः भूमौ न शेते तावत् अहं विमुक्ताम् इमां  
वेणीं न संहरिष्यामि ’ इति प्रतिजज्ञे । अथधृतराष्ट्रो दुर्योधनस्येदम्  
अत्युत्कटं दुश्चरितम् अभिवोक्ष्य नितराम् अनुतप्तहृदयः पाञ्चालीं  
पाण्डवांश्च बहुभिः सान्त्ववादैः समाशवास्य पुनरपि राज्यं प्रत्यर्प्य  
इन्द्रप्रस्थं प्रति प्रस्थापयामास ।

अथ कर्णाशकुनिप्रभृतिभिः दुरात्मभिः प्रबोधितेन दुर्योधनेन  
समाहृतः युधिष्ठिरः विदुरप्रभृतिभिः आप्तैः बहुशः निवार्यमाणोऽपि



अथ लोहितायति सूर्ये जयद्रथस्य अनन्तिगोचरतया अग्निप्रवेश  
एव शरणम् इति नितरां निर्विगणे धनञ्जये अपारकहणानिधिः  
भगवान् चक्रपाणिः आत्मीयया अत्यद्भुतया मायया सूर्य-  
माच्छाद्य, आकालिकमन्धकारमसृजत् । तदानीमर्जुनानल-  
प्रवेशदर्शनसुखमनुभवितुं पुरतः समागत्य कौरवन्त्रमूमध्यात्  
मुखमुन्नमयति जयद्रथे, भगवता वालुदेवेन दत्तसंज्ञः धनञ्जयः  
सत्वरम् अतिनिशितैःशरवर्षैः अग्रतः स्थितान् अरातिवर्गानपसार्य,  
अत्यद्भुतेन हस्तलाघवेन छिन्नं तच्छिरः, समन्तपञ्चकसमीपे  
पश्चिमां सन्ध्यामुपासीनस्य वृद्धक्षत्रस्य तज्जनकस्य उत्सङ्गे  
पातयामास । सोऽपि ससंभ्रमं तच्छिरो भुवि निपातयन् ' यः  
अस्य जयद्रथस्य शिरः भूमौ पातयिष्यति, तस्य शिरः शतधा  
फलिष्यति' इति स्वस्यैव शापं स्वयम् अनुबभूव ।

तदनन्तरं जयद्रथवधेन नितराम् अमर्षितैः धार्तराष्ट्रैः रात्रियुद्धे  
समारब्धे, महेन्द्रदत्ताम्, अर्जुनवधार्थं चिरेण संरक्षितां शक्तिं  
कर्णो घटोत्कचवधेन चरितार्थाम् अकरोत् । द्रुपदविराट्-  
भूरिश्रवस्सोमदत्तबाह्लीकप्रमुखेषु वीरेषु निहतेषु, वयसा अशीति-  
पञ्चकमपि षोडशवर्षवत् सेनामुखे सञ्चरन्तं द्रोणं द्रष्टुमपि  
अशक्तेषु पाण्डवसैन्येषु पलायमानेषु, भीमसेनः स्वसैन्य एव  
कञ्चिदश्वत्थामनामानं कुञ्जरं निहत्य द्रोणान्तिके 'अश्वत्थामा हतः'  
इति पुनः पुनः उच्चैः श्रावयामास ।

पुत्रपराक्रमाभिज्ञो द्रोणः तद्वाक्ये विश्वासमनधिगच्छन्  
अनुक्तपूर्वानृतम् अजातशत्रुमागत्य, ' अपि सत्यम् अश्वत्थामा  
हत ' इति पप्रच्छ । अनिच्छन्नपि बन्धुवाक्यनिर्बद्धो जयलुब्धो



युधिष्ठिरः मन्दमन्दम् ' अश्वत्थामा हतः ' इत्युक्त्वा किञ्चिद्विलम्ब्य  
' कुञ्जरः ' इत्यप्यभाषोत् । ततश्च अनाकर्णितवाक्यशेषः पुत्रशोक-  
विदोर्गहदयः शिथिलितप्राणो द्रोणः सशरं शरासनं विसृज्य  
रथोपस्थ एव योगमास्थाय प्राणान् तत्याज ।

अथ धृष्टः धृष्टद्युम्नः सरभसं समीपमुपसर्पन् असकृत्  
अर्जुनेन सधिकारं निवार्यमाणोऽपि तूष्णींभूतस्य तस्य पलितः  
धवलमुत्तमाङ्गमसिलत्या कण्ठात् अपातयत् । अश्वत्थामा  
तदेतद्वैशसं तत्सारथिमुखादाकर्ण्य, सुचिरं शोकसागरे निमग्नः  
कृपदुर्योधनाभ्यां समाश्वासितः कथञ्चित् प्रकृतिमापन्नः युद्धाय  
मनो दधे । पितुः अनन्तरं सैनापत्यमभीप्सतः द्रोणपुत्रस्य अस्य  
शोकरोषसंवर्धितान् धीरवादान् असहमानः दुर्योधनेन प्रतिज्ञात-  
सैनापत्यः द्रोणमत्सरी कर्णः ' वक्तुं सुकरमिदं, दुष्करम् अध्यवसि-  
तुम् ' इत्यादिभिः वाक्यैः तं परिजहास । परस्परवधव्यवसायपर्यन्ते  
वाक्कलहेप्रवर्तमाने कृपदुर्योधनाभ्यां कथञ्चित् सान्त्वितः क्रोधस्यपरां  
काष्ठामभिरूढः अश्वत्थामा, यावदयं ताताधिक्षेपकारी कर्णो  
न निधनमुपैति, तावत् अहं शस्त्रं न गृह्णीयाम् ' इति प्रतिजज्ञे ।

अथ कृतकठोरप्रतिज्ञेन भीमेन प्रार्थितं दुश्शासनं संरक्षितुं  
सरभसमुपगतौ कर्णदुर्योधनौ भ्रातुः प्रतिज्ञामङ्गभीरुः अर्जुनः  
सरभसमभिद्रुत्य शरघर्षैः अवाकिरत् । ततश्च घटोत्कचवधा-  
मर्षितया हिडिम्बया प्रेषितैः राक्षसैः अनुप्रविष्टः भीमसेनः  
दुश्शासनं भूमौ निपात्य नृसिंह इव हिरण्यकशिपाः तस्यवक्षोविदार्य  
रुधिरम् आपपौ । अर्जुनशरप्रहारमूर्च्छितं दुर्योधनमालोक्य  
सारथिः स्यन्दनमपवाह्य निकटोद्याने कस्यचित् न्यग्रोधतरोः



अधस्तात् निनाय । तदानीं दुश्शासनवधामर्षितं भीमसेन-  
धनञ्जयाभ्यामभियुक्तं पितरमभिषीक्ष्य कर्णतनयो वृषसेनः सरभसं  
सायुधः समागत्य धनञ्जयमभियुयोज ।

अथ असमाप्तमपि भीमेन सह समरव्यापारं विसृज्य  
विस्मयनीयं वृषसेनहस्तलाघवं विलोकयन् कर्णः धनञ्जयशर-  
प्रहारात् विह्वलं तमभिषीक्ष्य स्वयमपि कालपृष्ठं व्यापारयामास ।  
अत्यद्भुतावहां धनुर्वेदशिक्षाचातुरीं प्रदर्शयतां धनञ्जयस्य मर्म-  
भेदिभिः बाणैः भिन्नदेहं रथमध्ये पतितं कुमारं वीक्ष्य पुत्रशोकदह्य-  
मानमानसः कर्णः संगलितमपि अश्रुपातमवधूय पुनरपि  
धनञ्जयमभियुक्तवान् । धनञ्जयेन समागतानां नकुलसहदेव-  
पाञ्चालप्रमुखानां वीराणामेकदा शरवर्षैः विह्वलीकृतः कर्णः,  
स्वस्य दीनामवस्थां शोणितक्षितमुखेन बाणेन कस्याश्चित् पट्टि-  
कायां विलिख्य, सुन्दरकनामानं सेवकं सुयोधनाय विससर्ज ।

तदानीमयाचिततालवृन्तेन उद्यानसमीरणेन लब्धसंज्ञो भूमौ  
उपविश्य दुश्शासनमनुशोचन् दुर्योधनः सुन्दरकं दृष्ट्वा ' अथमहम्  
आगतोऽस्मि ' इति कर्णाय प्रतिसन्देशं प्रेषितवान् । अथ  
तस्य संग्रामावतरणाय सज्जीकृते रथे, दुश्शासनवधश्रवण-  
दूयमानमानसौ तत्पितरौ संजयेन समं रथमारुह्य तत्समीपमु-  
पगतौ । ततः यत्र तेषां तत्कालोचिते अतिकरुणे संलापे सुचिरं  
वर्तमाने, सव्यसाची कर्णं निहत्य स्तोकावशिष्टप्रतिज्ञेन भीमेन  
सह दुर्योधनमन्विष्यन् तमेव उद्देशमुपजगाम । उभापि  
तौ भीमार्जुनौ ' अनुलङ्घनीयः सदाचारः ' इति कृत्वा गान्धारी-



धृतराष्ट्रौ प्रणम्य सूर्यस्य अस्तंगतत्वात् अवसितसमरौ सैन्यानि  
संहृत्य शिविरमासेदतुः ।

अथ कर्णवधश्रवणानन्तरं उत्तिष्ठमानः सर्वाण्यायुधानि समा-  
दाय समागतः अश्वत्थामा, 'कर्णद्वेषी त्वं ममापि शत्रुरेष असि,  
इति दुर्योधनेन निराकृतः नितरां निर्विण्णहृदयः समरात् विरम्य,  
कृपकृतवर्मभ्यां साकं स्वच्छन्दसंचाराय अरण्यमगमत् । परेद्युः  
समरे समारब्धे युधिष्ठिरेण निहते मद्राधिपेशल्ये सहदेवशस्त्रानलं  
प्रविष्टे च शकुनौ, वृकादरेणाभिद्रुतः दुर्योधनः समराङ्गणात् सत्वरं  
पलाय्य, कस्मिंश्चित् विपिनसरसि निमग्नः सलिलस्तम्भनीं विद्या-  
मास्थाय निभृतं तस्थौ ।

ततश्च तदन्वेषणाय भगवता वासुदेवेन अधिष्ठितमेकरथ-  
मारुह्य समन्तात् पर्यटन्तौ भीमार्जुनौ अभिवीक्ष्य यदृच्छासङ्गतः  
कश्चित् वनेचरः पुरुषगर्भमेतत् इति तत्सरः प्रदर्शयामास ।  
तत्र दुर्योधनपदलाञ्छनां पदवीं दृष्ट्वा तुष्टो भीमसेनः भयंकरेण  
सिंहनादेन दिशामुखानि मुखरयन् सरस्सलिलमवगाह्य  
समन्तात् आलोडयामास । तेन अतिक्रुद्धेन सरभसं सलिलात्  
उत्थितेन दुर्योधनेन समं भीमस्य भीमं गदायुद्धमारब्धमा-  
सीत् ।

अत्रान्तरे सुयोधनमित्रं चार्वाको नाम राक्षसः मुनिवेषधारी  
युधिष्ठिरं वञ्चयितुम्, 'भोः तृषितोस्मि पानीयमुपनीयताम्'  
इत्युच्चैः उद्घुष्यन् तदावासमाससाद् । तेन यथावदुपचरितः  
चार्वाकः घाताप्रसङ्गे एवमब्रवीत् । प्रथमं भीमदुर्योधनयोः  
गदायुद्धे प्रवर्तमाने तीर्थयात्रायाः समागतेन सौरिणा रहस्याहितां



संज्ञामासाद्य दुर्योधनो दुश्शासनारिं गाढमभिहत्य, वीर-  
सुलभां गतिमनीनयत् । अथ भ्रातृवधशोकजं बाष्पं प्रमृज्य  
धनञ्जयो भ्रातृहस्तात् गदामाकृष्य, अकृतहस्त इति कृत्वा  
वासुदेवेन निवार्यमाणः अपि, दुर्योधनेन समं योद्धुम्, आरब्धवान्  
दुर्योधनपक्षपाती बलदेवश्च देवकीसूनुमुपायतः स्वरथमारोप्य  
द्वारकां नीतवान् । अहं तु मुनिजनसुलभेन कौतूहलेन एतन्  
द्वन्द्वयुद्धमपर्याप्तमेव आलोच्य, अतिकठोरेण आतपेन बलवन्  
तृषितः इहागतः अस्मि ' इत्युक्त्वा चार्वाको यथागतम-  
गमत् ।

अतिदारुणमेतमुदन्तमाकर्ण्य, सद्य एव मूर्च्छितौ द्रौपदी-  
युधिष्ठिरौ कथंचित् संज्ञां लब्ध्वा सुचिरम् अतिकरुणं विलप्य यावत्  
आदीपितां चितां प्रवेष्टुम् उद्युक्तौ, तावत् भीमसेनः दुर्योधनं  
निहत्य, परिपूरितप्रतिज्ञाभारः क्षतजाभिषेकपाटलितशरीरः दुर्लक्ष-  
व्यक्तिः ' क्व सा तिष्ठति पाञ्चाली ' इति उच्चैः उद्बुध्यन्, युधिष्ठिरा-  
भिमुखमाययौ । निहतार्जुनो दुर्योधन एव पुनः अपि परिभवं  
कर्तुं आगच्छतीति मत्वा भयात् आशिरःपादमाकम्पमानां  
चटुलपदमपसर्पन्तीं पाञ्चालीं ' तिष्ठ, तिष्ठ, भोरु, काधुनागम्यते, '  
इत्युक्त्वा केशेषु ग्रहीतुमियेष भीमसेनः ।

तदनु ' दुरात्मन्, भीमार्जुनशत्रो, दुर्योधनहतक, एहि एकेनैव  
मुष्टिपातेन त्वां पातयामि ' इत्याद्यधिक्षिपन्तं वेगात् आत्मान-  
मालिङ्गितवन्तरुदिताश्रुपरिक्लिन्ननयनमजातशत्रुमालोक्य भीमसेनः,  
' देव, नाहं दुर्योधनहतकः, अपि तु परिपूरितप्रतिज्ञामहोत्सवा  
भीमसेनः ' इति ससान्त्वमकथयत् ।



अथ परां कोटिमानन्दस्य अधिरूढे युधिष्ठिठरे भीमसेनः  
 दुर्योधनशोणितोदितेन पाणिना पतिव्रताललामभूतायाः पाञ्चाल्या  
 दुःशासनकराकृष्टं केशहस्तं संयमयामास । अथ एव महान्तं  
 विप्रलम्भं कृतवन्तं चार्वाकमन्विष्य निहत्य नकुलः सहदेवेन  
 सममावासमाससाद ।

अथ भगवान् वासुदेवः स्वयमर्जुनेन साकमभिषेकसामग्री-  
 संपादनाय भृत्यवर्गान् आज्ञाप्य अनुभूतवेणीसंहारया द्रौपद्या  
 सहितमजालशत्रुं द्रष्टुं सत्वरमाययौ । एवं भगवतः पुराणपुरुषस्य  
 पुण्डरीकाक्षस्य निरुपाधिकया करुणया महत् कृच्छ्रमुत्तीर्णः  
 तत्कालोपस्थितैः पाराशर्यनारदतुम्बुरुप्रभृतिभिः महर्षिभिः धृष्ट-  
 द्युम्नप्रभृतिभिः आप्तैश्च परिवृतः सानुजः सभार्यो युधिष्ठिरः  
 राज्याभिषेकमहोत्सवमनुबभूव ।

इति

---



## मृच्छकटिककथासंग्रहः

आसीदुज्जयिन्यां चारुदत्तो नाम ब्राह्मणः । स युवा दीनानु-  
कम्पी परोपकारनिरतः स्वयम् ऋद्धिमानपि अर्थिभ्यः मित्रेभ्यश्च  
सर्वस्वमात्मीयं दत्त्वा दरिद्रः बभूव । तस्य कदाचित् काम-  
देवायतने देवतोपस्थानार्थमागतया वसन्तसेनया गणिकया  
सह परिचयः सञ्जातः । सा च सर्वसुन्दरीणामुपरि वर्तमाना  
वेश्याजनसुलभं धनलोभं विहाय 'आत्मीयेनापि धनव्ययेन  
गुणवानेव युवा सेवितव्यः' इति कृतनिश्चया सर्वगुणानामेक-  
निवासभूते चारुदत्ते दृढानुरक्ता बभूव । कल्याणचरित्रः चारु-  
दत्तोऽपि, यौवनसुलभेन कामेन आकृष्टहृदयः तस्यामनुरागमा-  
बबन्ध । तदा प्रभृति, तामेव स्मृत्वा, परिक्षीणविभवतया  
अप्रतीकारं कामं कृच्छ्रेण अन्तः नियमयन्, कतिपयं कालम-  
यापयत् ।

अथ कदाचित् अस्तमिते सूर्ये, चारुदत्तः सायं सन्ध्यामु-  
पास्य, मैत्रेयाख्येन वयस्येन सह, एकत्र बलवतीं वसन्तसेना-  
गतामुत्कण्ठाम्, अपरत्र दुःसहदुःखप्रदं दारिद्र्यं च, अनुस्मृत्य,  
अनुशोचन् आस्त । तदानीं बलवति अन्धकारे भ्रष्टिति बहिर्द्वार-  
कपाटम् उद्घाट्य, सहसा अन्तः प्रविष्टा साध्वसकम्पमानगात्री  
वसन्तसेना त्वरिततरमभिपत्य, 'आर्य ! परित्रायस्व माम्' इति  
तस्य पादयोः पपात । चारुदत्तेन च, 'न भेतव्यम्' ब्रूहि, कुतः  
परित्रातव्या भवती ?' इति पृष्ठे सैवं बभाषे । 'आर्य ! काम-  
देवायतनोत्सवात् आरभ्य, गुणनिष्क्रीता दासी, भवन्तमुद्दिश्य,



प्रस्थिता अहं मध्येमार्गम्, मम दौर्भाग्येन दुर्वृत्तस्य राजस्यालस्य संस्थानकस्य दृष्टौ पतितास्मि । धूर्तः असौ अनिच्छन्तीमपि मां बलात् अनुबध्नु, वत्तवति अन्धकारे वृत्तषण्डमनुप्रविष्टा अपि भूषणशिञ्जितेन उपलक्ष्य अनुगच्छन्, द्वारि तिष्ठति ' इति ।

श्रुत्वैवत् चारुदत्तः मैत्रेयमेवमादिदेश । गच्छ, मद्वचनात् ब्रूहि राजस्यालं संस्थानकम्, 'मम इयं गुणानुरक्ता वसन्तसेना, विरम अस्याः अनुबन्धात्' इति ।

मैत्रेयेण बहिः गत्वा एवमुक्ते संस्थानकः एवमब्रवीत् । 'उच्यतां मद्वचनात् चारुदत्तः; "मयाभिसार्यमाणा वसन्तसेना तव गेहं प्रविष्टा; तां शीघ्रमेव प्रस्थाप्य निर्यातय; नोचेत् मरणान्तिकं वैरं भविष्यति ।" इति ।

चारुदत्तः तत्संदेशं मूर्खोयमित्यनाकर्णितकेनावज्ञाय वसन्तसेनया सह संलग्नास्त । सा तु कञ्चित् कालं स्थित्वा एवमब्रवीत् । 'आर्य अतिक्रामति कालो गृहगमनाय । सर्वदा पापा मां भूषणकृते अनुसरन्ति । तत् इच्छामि इदमलङ्करणजातमार्यस्य गृहे निक्षेप्तुम्' इति । दाक्षिण्यपरवशः चारुदत्ताऽपि वसन्तसेनायाः प्रथमं प्रणयं विहन्तुमनिच्छन्, तत्संरक्षणाय मैत्रेयं नियुज्य, स्वयमेव अनुव्रज्य, तां स्वावासं प्रापयामास ।

परेद्युः प्रभाते घातायनसमीपे सुखोपविष्टा वसन्तसेना परिजनं विसृज्य एकाकिनी आस्त । तदा शर्विलको नाम ब्राह्मणः समागत्य मदनिकां नाम चेटीं विविक्ते दृष्ट्वा सुचिरं सानुरागमवलोकयामास । पूर्वमेव तस्मिन् अनुक्तया तथा स्वागतेन अभिनन्दितः । शर्विलकः वस्त्रखण्डपिनद्धमाभरणजातं तस्याः हस्ते दत्त्वा,



साशङ्कः पार्श्वेषु दत्तदृष्टिः एवमाश्रभाषे । 'मदनिके ! त्वयि  
चिरानुरक्तोऽहं त्वामनल्पेन धनेन निष्क्रीय दास्यात् मोक्षयितुं  
चौर्येण मया इदमासादितम् । तथाहि । पूर्वद्युः निशीथे निशब्दे  
नगरे गाढान्धकारावृते दिगन्तराले कर्णोत्तुतविद्यायामनितर-  
साधारणं नैपुण्यमावहन् अहं चारुदत्तस्य गृहे यथाविधि भित्तौ  
सन्धिं कृत्वा अन्तः प्रविश्य, मैत्रेयहस्तस्थं जर्जरस्नानशाटीनिबद्धं  
दीपप्रभया उद्दीपितमाभरणजातमपश्यम् । आग्नेयेन कीटेन दीपं  
निर्वाप्य निशब्दपदमन्तिकं गत्वा मैत्रेयहस्तात् इदमादाय  
निरगाम् । तद् गच्छ वसन्तसेनायै समर्प्य आत्मानं मोक्षय ' इति ।  
तत् श्रुत्वा मदनिका 'अहो अन्याय्यमाचरितं; वसन्तसेनया इदं  
चारुदत्तस्य गृहे न्यासीकृतम्' इति प्रत्युवाच ।

अथ अजानता मया कृतमित्यनुतप्तहृदयः किंकर्तव्यतामूढः  
शर्विलकः चिरं चिन्तयामास । ततः चारुदत्तेन प्रेषित इव भूत्वा  
वसन्तसेनायाः समीपमागम्य एवमुवाच । 'वसन्तसेने ! मम  
वयस्यः चारुदत्तो गृहस्य जर्जरत्वात् दूरत्तमिदमाभरणजातमिति  
कृत्वा भवत्यै प्रतिनिर्यातयति, तत् प्रतिगृह्यताम्' इत्युक्त्वा  
प्रददौ ।

वातायनसमीपोपविष्टा सर्वं मदनिकाशर्विलकयोः संवादं  
श्रुतवती वसन्तसेना 'आर्य ! ममापि प्रतिदानमियं मदनिका  
प्रतिगृह्यताम्' इति सव्याजं प्रतिग्राहयामास ।

चारुदत्तस्तु वसन्तसेनया न्यासीकृतम् आभरणजातं चौरै-  
णोपहृतं विज्ञाय नितरां शोचन् विदितवृत्तान्तया धूतानामन्या  
सहधर्मचारिण्या वितीर्णामनर्घां रत्नावलीं तत्प्रतिमूल्यतया



वसन्तसेनायै मैत्रेयहस्तेन प्रेषितवान् । तदादाय वसन्तसेना  
‘आर्यं चारुदत्तं प्रेक्षितुं प्रदोषे अहमागमिष्यामि’ इति  
प्रतिसन्दिदेश ।

अथ अस्तमितेसूर्ये दुर्दिनद्विगुणितेनान्धकारेण आवृते दिगन्त-  
राले मन्मथावेशस्य परां काष्ठामधिरूढा वसन्तसेना तत्का-  
लोचितमभिसारिकावेषं धृत्वा चेष्ट्या सह प्रस्थाय चारुदत्तस्य  
सदनमाजगाम । पूर्वमेव सौत्कण्ठः चारुदत्तः तां दृष्ट्वा परमानन्द-  
भरितः स्वागतेन अभिनन्द्य अपरिमेयप्रेमरसनिर्भरहृदयां तां  
कृत्स्नां रात्रिमरीरमत् ।

अथ प्रभाते रतिखेदप्रसुप्तां तामालक्ष्य चारुदत्तो वर्धमानकं  
चेष्टमाह्वय ‘भद्र ! वर्धमानक ! प्रबुद्धां वसन्तसेनां प्रवहणमारोप्य  
पुष्पकरण्डकोद्यानमुपनय । अहमपि तत्रैव गमिष्यामि’ इत्यादिश्य  
प्रययौ । तत्र च मैत्रेयेण सह सुचिरं संलपन् वसन्तसेनागमनं  
प्रतीक्षमाणः तस्थौ ।

अथ कतिपयमुहूर्तापगमे वर्धमानकेन प्रतोद्यमानं प्रवहणं दूरादेव  
दृष्ट्वा ‘अये ! वसन्तसेना आगता’ इति चारुदत्तः सरभसमुत्थाय  
प्रत्युज्जगाम । अन्तिकं गत्वा तस्मिन् प्रवहणे कुत्रचित् कोणे  
निलीनं निगडितैकचरणं खड्गहस्तं पुरुषमेकमपश्यत् दृष्ट्वा च  
विस्मयस्त्रेदाभ्यामाविष्टहृदयः चारुदत्तः ‘अये, कथं वसन्तसेना  
न आनीता ? कः असौ पुरुषः ?’ इति वर्धमानकं पप्रच्छ । स तु  
एवमब्रवीत् । ‘आर्य ! यथानिदेशमार्यायां प्रबुद्धायां प्रवहण-  
मानीय, “आर्ये, सज्जं प्रवहणमधिरूढतां” इति व्यज्ञापयम् ।  
सा तु, ‘भद्र ! वर्धमानक प्रतीक्षस्व क्षणं, यावदात्मानं प्रसाध-  
ना० क०—३



यामि ' इत्युक्त्वा अन्तः अयासीत् । अहं तु यानास्तरणस्य विस्मृतत्वात् तदानयनाय प्रवहणेनैव गत्वा लब्धागच्छामि इति अनिवेद्यैव तस्याः बहिरगमम् । यानास्तरणमादाय आगतः पुनरपि ' आर्ये सज्जं प्रवहणमधिरुह्यतां पुष्पकरण्डकाद्यानस्थितस्य आर्यस्य सकाशं गन्तुम् ' इति व्यजिज्ञपम् । तत्समनन्तरमेव नूपुरशब्दं श्रुत्वा प्रवहणं च भाराक्रान्तं विज्ञाय आर्यैव आरूढा इति कृत्वा आस्थिषि । मध्येमार्गे राजपुरुषा अपि प्रवहणान्तः परीक्ष्य, वसन्तसेना एव आरूढा इति शशंसुः । तत् इदमाश्चर्यं पश्यामि । कुत्र गता आर्या ? को वा अयं पुरुषः ? कदा आरूढः ? इत्यत्र नकिञ्चिदपि जानामि ' इति ।

स तु पुरुषः प्रवहणस्थः एव चारुदत्तं प्रणम्य, ' आर्य, पाहि मां शरणागतम् । ' इति साञ्जलिवन्धमभ्यर्थितवान् । कस्त्वं ? कुतः आगतोऽसि ? कुतः परित्रातव्यः ? इति पृष्टः साशङ्कमितस्ततः दत्तदृष्टिरेवं बभाषे । आर्य ! श्रूयताम् " अहमेतन्नगरनिवासी गोपालदारक आर्यको नाम । कतिपयदिवसेभ्यः पूर्वं कोपि सिद्धः समानत्य, मां दृष्ट्वा ' अचिरेण अयमुज्जयिन्यां राजा भविष्यति, इत्यादिदेश । तदाकर्ण्य राजपालको मां बन्धने निक्षिप्तवान् । मम तु कर्णासुतविद्यायां परमं नैपुण्यमावहन् शर्विलको नाम ब्राह्मणो बाल्यात् प्रभृति अकृत्रिमं मित्रम् । तस्य साहाय्येन अहं बन्धनागारं मित्वा चरणलग्नं निगडमाच्विद्य आरक्षकान् व्यापाद्य अपक्रम्य प्रधावन् यदृच्छया भवत्सदनपक्षद्वारसमीपमागमम् । तत्र च प्रस्थानाय सज्जीकृतं प्रवहणमिदं दृष्ट्वा, कस्य इदं स्यात् ' इति चिन्तयति मयि, प्रवहणवाहकोयं



‘ भवति ! वसन्तसेने ! सज्जं प्रवहणमारोहतु भवती पुष्पकर-  
 गण्डकोद्यानस्थितस्य आर्यचारुदत्तस्य सकाशं गन्तुम् ’ इति उच्चैः  
 आजुहाव । तच्छ्रुत्वा अहमापन्नालुकम्पिनः भवतो दर्शनमेव  
 मम अखिलमभद्रं निवारयिष्यतीति निश्चित्य, तेन अविज्ञातमेव  
 प्रवहणमध्यरुद्धम् । तदानौ मम अपक्रमणेन नगर्यां महति कोला-  
 हले सञ्जाते, मदन्वेषणाय प्रसृतौ चन्दनको वीरक इति च द्वौ  
 नगररक्षाधिकृतौ इतस्ततः ससंभ्रमं परिभ्रमन्तौ, प्रवहणमिदम-  
 पश्यताम् । अपृच्छताम् च ‘ भोः ! कस्येदं प्रवहणम् ? कः वा  
 आरूढः ? कुत्र गच्छति ? ’ इति प्रवहणवाहकः अयम् “ आर्यचारु-  
 दत्तस्य इदं प्रवहणं ; वसन्तसेना आरूढा ; पुष्पकरगण्डकोद्यानं  
 गच्छति ” इति प्रत्युवाच । अथापि स्वदृष्ट्या परीक्षितव्यमिति  
 व्यवस्यतोः तयोः दैवानुकूल्येन, वाल्यात् प्रभृति मे परममित्रं  
 चन्दनकः प्रवहणमधिरुह । तं दृष्ट्वा अहं ‘ वयस्य ! शरणा-  
 गतोस्मि, पाहि माम् ’ इति तस्य पादौ अग्रहीषम् । स तु ‘ अभयं  
 शरणागतस्य ’ इत्युक्त्वा झटित्यवरुह्य, ‘ हे ! वीरक ! सत्यं प्रवहण-  
 वाहको वदति । वसन्तसेना एव आरूढा । गच्छतु प्रवहणम् ’ इति  
 उवाच । अथ वीरकेऽपि स्वयमालोचितुमुद्युक्ते, चन्दनकः, ‘ अरे  
 कथं मयि अप्रत्ययः ते ’ इति निर्भर्त्स्य तमाकृष्य अपसारया-  
 मास । बलात् प्रवहणमारोढुमिच्छन् वीरकः चन्दनकेन केशेषु  
 आकृष्य पातितः पादेन ताडितः निःश्वसन् ‘ अरे चन्दनक ! एहि  
 कार्यालयम् । अधिकरणस्थाने व्यवहारं दास्यामि ’ इत्युक्त्वा  
 प्रययौ । चन्दनकश्च मह्यमात्मसंरक्षणाय खड्गमिमं दत्त्वा ‘ गच्छ  
 यथेष्टमहमपि शर्विलकप्रभृतिभिः समं समये साहाय्यमा-



चरिष्यामि ' इति मामुक्त्वा यथागतमगच्छत् । ' तत् क्षम्यतामन-  
नुज्ञातं प्रवहणाधिरोहणम् ' इति ।

तत् श्रुत्वा चारुदत्तो गोपालदारकस्य चरणात् निगडम-  
पनीय ' सखे ! न भेतव्यम्, जीवितप्रदानेनापि शरणागतः  
संरक्षणीयः मया । यादृच्छिकेन अनेन प्रत्यग्रमैत्रीलाभेन महान्  
प्रमोदः, भवान् इतो गत्वा दुःखिनं बन्धुवर्गमानन्दयतु  
इत्युक्त्वा तं विससर्ज ।

अथ वसन्तसेनायाः अदर्शनेन भृशं दूयमानमानसः सव्ये-  
क्षणस्फुरणेन मनसि आहितशङ्कः मैत्रेयेण सह स्वगृहमया-  
सीत् ।

तत्र च सौवर्णैः आभरणैः आपूरितेन मृच्छकटकेन क्रीडन्तं  
बालकं रोहसेनं वीक्ष्य मदनिकां गृहदासीमाह्वय ' कुतः इमानि  
आभरणानि आसादितानि ' इति पप्रच्छ । सा एवमब्रवीत्—  
' आर्य ! अनन्तरगृहदारकः सौवर्णमेकं शकटमानीय अनेन  
सह क्रीडितवान् । अनपगतकुतूहले एव अस्मिन् सः बालः  
तत्शकटमादाय स्वगृहं जगाम । अथ अहं मृन्मयमेकं शकटं  
निर्माय दत्तवती ' । तेन अयमपरितुष्टः सौवर्णमेव शकटं देहि '  
इति रुरोद । तदानीं सुप्तप्रबुद्धा पुष्पकरगण्डकोद्यानं गन्तुमात्मानं  
प्रसाधयन्ती वसन्तसेना ' किं निमित्तमयं रोदिति ? ' इति पप्रच्छ ।  
इति मया उक्ते, सा सद्य एव भूषणानि स्वगात्रात् अपनीय  
मृच्छकटं पूरयित्वा, ' भद्र ! अनेन कारय सुवर्णशकटम्



इत्युक्त्वा प्रददौ । अयं च प्रवहणमारुह्य, आर्यस्य सकाशं प्रति प्रस्थिता 'इति ।

तच्छ्रुत्वा चारुदत्तः, 'मदनिके ! न गृहीतव्यानि आभरणानि, किंतु प्रत्यर्पणीयानि' इत्युक्त्वा मैत्रेयमेवमावभाषे । सखे ! न, शुद्ध्यति मे अन्तरात्मा । अत्याहितं वसन्तसेनायाः शङ्कुते । तत् गच्छ भूषणानि इमानि आदाय तस्याः गृहम् । तद् वृत्तान्तं विज्ञाय भूषणानि प्रत्यर्प्य शोभ्रम् आगच्छ' इति । तथेति मैत्रेयः प्रययौ ।

अथ एकान्ते समुपविष्टं चारुदत्तमधिकरणस्थानात् दूतः आगत्य 'आर्य, अधिकरणिकः त्वां द्रष्टुमिच्छति 'इति आजुहाव । किमिदम् उपदिष्यते दैवेन' इति शङ्काकलङ्कितमानसः चारुदत्तः दूतेन सह प्रस्थाय अधिकरणस्थानं गत्वा निर्दिष्टे आसने उपविवेश । अथ अधिकरणिकः चारुदत्तमेवमब्रवीत् । 'आर्य चारुदत्त ! अद्य राजस्यालेन संस्थानकेन व्यवहारो दत्तः । यथा वा पुष्प-करणडकाद्याने सञ्चरता मया स्त्रीशरीरम् एकम् निपतितं दृष्टम् । समीपं गत्वा निरीक्षिते सा बहुभूषणभूषिता वसन्तसेना नाम गणिका भूषणजातलुब्धेन केनापि बाहुपाशबलात्कारेण व्यापादिता' इति । निरलङ्कारैः आभरणस्थानैः उच्छूनया ग्रीवालिकया च तर्क्यते' इति । वसन्तसेनामातरमाहूय पृष्टे 'सा यौवनसुखमनुभवितुं वसन्तसेना चारुदत्तस्य गेहं गता 'इति प्रत्यवोचत् । तत् अयं व्यवहारो भवन्तमवलम्ब्य तिष्ठति । किमुत्तरं दीयते 'इति ।

तत् आकर्ण्य चारुदत्तः अशनिहत इव विसंज्ञो भूमौ पपात ।



अथ कथञ्चित् लब्धसंज्ञं तमधिकरणिकः एवमुवाच ।  
‘आर्य चारुदत्त ? किं कुर्मो वयं; व्यवहारः त्वां पृच्छति । धैर्य-  
मवलम्ब्य उत्तरं दीयताम्’ इति ।

चारुदत्तः एवमब्रवीत् । यद्वृद्धा वदति चारुदत्तगृहं गतेति,  
तत् तथ्यमेव । किंतु पूर्वेषुः मम गृहे उषित्वा अद्य प्रातः स्वगृहं  
गता ? इति जाने’ इति । अथ गच्छन्ती ‘केनानुगता ? किं पद्भ्यां  
गता ? उत प्रवहणेन ?’ इति पृष्टे चारुदत्तः ‘मम प्रत्यक्षं न गता ।  
तत् न जाने विवरीतुम्’ इति अबोधत् ।

तत्रान्तरे वीरकः सामर्षः सरभसमागत्य ‘भो ! अधि-  
करणिक ! अहं कार्यार्थी, दृश्यतां मम व्यवहारः’ इत्यवोचत् ।  
‘कस्ते व्यवहारः ? इति पृष्टः सः एवमाह—“ बन्धनागारं  
भित्वा पलायितं गोपालदारकमन्वेष्टुमादिष्टः अहं चन्दनकेन  
सह गच्छन् अपवारितम् प्रवहणम् एकम् अपश्यम् । चन्दनकः  
तदन्तः वीक्ष्य ‘वसन्तसेना आरुढा पुष्पकरगडकोद्यानं गच्छति ।  
को दोषः । गच्छतु, इत्युवाच ‘अथ मयापि आलोकितव्यम्’ इति  
वदन्तं मां केशेष्वकृष्य बहुशः पादेन ताडयामास । श्रुत्वा आर्याः  
प्रमाणम् “इति । तदेतदाकर्ण्य चारुदत्तः ‘शरणागतस्य गोपाल-  
दारकस्य अभयं प्रतिज्ञातं, तद्वृत्तप्रकाशनञ्च मम अनर्थान्तर-  
मुत्पादयिष्यति’ इति कृत्वा तूष्णीमभूत् ।

अथ अधिकरणिकः ‘हे वीरक ! पश्चात् भवतः व्यवहारं  
द्रक्ष्यामः । यः एषः अधिकरणद्वारि अश्वः तिष्ठति, तमेनमारुह्य,  
पुष्पकरगडकोद्यानं गत्वा दृश्यताम्, अस्ति काचित् विपन्ना स्त्री  
न वा इति’ इत्यादिदेश ।



स तु गत्वा आगत्य दृष्टं मया स्त्रीकलेवरम् एकं निपतितम् ' इत्युवाच । तस्मिन् समये वसन्तसेनागृहं प्रति प्रेषितः मैत्रेयो मध्येमार्गं 'चारुदत्तः अधिकरणिकेन आहूतः, अधिकरणस्थानं गच्छति, इति श्रुत्वा साशङ्कः 'पश्चात् वसन्तसेनासकाशं गमिष्यामि ' इति अधिकरणमण्डपम् आजगाम । संस्थानकस्तु मैत्रेयहस्तस्थम् आभरणजातं दृष्ट्वा 'इदं तदाभरणम् यत्कृते वसन्तसेना व्यापादिता ' इति अधिकरणिकाय प्रदर्शयामास । नियतिवैषम्यात् सर्वमपि चारुदत्तवाक्यम् अविश्वसनीयम् आसीत् ।

एवं संस्थानककृतस्य व्यवहारस्य सुश्लिष्टतया निरपराधः चारुदत्तः वधेन दण्ड्यो बभूव । नगरे च, 'चारुदत्तेन अर्थनिमित्ते वसन्तसेना व्यापादिता । तत् अयं वधेन दण्ड्यते ' इति घोषणा च अकारि । श्रुत्वा च श्रवणकठोराक्षरां घोषणां कश्चित् पुरुषः सरभसम् एकचरणलग्नं निगडम् आकर्षन् आगत्य एवं वभाषे । 'अहं तावत् राजस्यालस्य अनार्यस्य संस्थानकस्य प्रवहणवाहकः स्थावरको नाम । अनेन हि 'प्रवहणम् आदाय पुष्पकरण्डकोद्यानम् आगच्छ ' इति आदिष्टः । अहं तथेति प्रवहणम् आदाय गच्छन् मार्गस्य ग्रामशकटैः उपरुद्धतया आर्यचारुदत्तगृहस्य पक्षद्वारसमीपे प्रवहणम् अपनीय शकटोत्सारणाय अवरुह्य अपागच्छम् । तत्रान्तरे आर्या वसन्तसेना आर्यचारुदत्तस्य प्रवहणम् इति कृत्वा मम अविज्ञातमेव पृष्ठतः आरुरोह । आरूढां ताम् अजानन् मृत्पिण्डबुद्धः अहं प्रवहणम् प्रतोद्य अस्य पापिष्ठस्य हस्ते समर्पितवान् अस्मि । सा च इमं 'प्रवहणविपर्ययेण आरूढा अहं परित्रातव्या ' इति पुनः पुनः साञ्जलिवन्धम् अभ्यर्थितवती । नृशंसः अयं माम्



आहूय ' स्थावरक ! दुर्ललिता इयम् । पुनः पुन अनुबध्यमाना अपि न मां गणयति । तं दरिद्रं चारुदत्तम् एव अनुरजयति । तत् इमां मारय ' इति आदिदेश । नाहम् अकार्यं करिष्यामि ' इति मया प्रत्युक्ते स्वयमेव सरभसम् उपसृत्य, हा मातः ! आर्यं चारुदत्त ! इति क्रन्दन्तीं ताम् बाहुपाशेन गले निबध्य, पातयामास । अथ, इदं कर्म मया प्रकाशितं भविष्यति कृत्वा मां निगडितचरणं प्रासादे निक्षिप्तवान् । इदानीं नगरघोषणया व्यवहारम् अन्यथा-भूतं विज्ञाय सन्तापसञ्जातवेगः स्वयम् एव निगडम् आच्छिद्य इह अभ्यपतम् " इति ।

उपरते स्थावरकवाक्ये कश्चित् श्रमणकः वसन्तसेनया सह ससंभ्रमम् आजगाम । तं दृष्ट्वा ' अये वसन्तसेना जीवति ' इति महान् कोलाहलः सञ्जातः । ' कः त्वं ? कुतः इयं समासादिता ? ' इति पृष्टः श्रमणकः एवम् आबभाषे । " अहम् आर्यचारुदत्तस्य पादसंवाहनपरः संवाहको नाम । उपरतविभवे चारुदत्ते मन्दभाग्यः-अहं धूतोपजीवी भूत्वा तत्र पराजितो दशसुवर्णस्य कृते निबद्धोऽ-भूवम् । तदर्थं माधुरेण समिकेन कदर्थीक्रियमाणे मयि दर्दुरको नाम मम वाक्यमित्रं समागत्य माधुरेण सह शुष्ककलहं कुर्वन् मम अपक्रमितुं संज्ञां दत्तवान् । अहं तु सत्वरम् अपक्रम्य प्रधावन् अपा-वृतद्वारमस्याः वसन्तसेनायाः गेहम् अनुप्रविश्य, ' आर्ये, परित्रायस्व माम् ' इति अस्याः पादयोः अपतम् । इयं तु मद्वृत्तान्तम् आकर्ण्य चारुदत्तसंसर्गेण द्विगुणितादरमुपचर्य, हस्तात् कटकम् एकम् आकृष्य, ' गच्छ एतेन मोचय आत्मानं ' इति दत्तवती । ततः माधुराय कटकं दत्वा आत्मानं मोचयित्वा धूतानुभूतेन अपमानेन सञ्जात



वैराग्यः श्रमणकवेषं पर्यग्रहीषम् । इतस्ततः सञ्चरन् पुष्पकरगण्ड-  
 कोद्याने राजस्यालेन संस्थानकेन दृष्टोऽस्मि । तेन निष्कारणवैरिणा  
 मुष्टिप्रहारेण कदर्थीकृतः कृपालुना केनापि पुरुषेण मोचितः वापी-  
 समीपमवापम् । तत्र च चोवरखण्डं प्रक्षाल्य उत्तीर्य किञ्चिद्दूरं  
 गच्छन् कस्मिंश्चित् शुष्कपर्णपुञ्जे नवपल्लवमपि स्त्रिया हस्तम्  
 एकम् अलक्षयम् । अन्तिकं गत्वा शुष्कपर्णैः आवृतशरीराम् सृतप्रायां  
 भूमौ निपतिताम् इमां वसन्तसेनाम् अपश्यम् । सा च कथंचित्  
 लब्धसंज्ञा वक्तुम् अशक्ततया हस्तसंज्ञया पानीयम् आचकाङ्क्ष । अथ  
 सरभसम् पानीयम् आनीय दत्वा पटान्तेन अवीजयम् । मन्दं मन्दम्  
 उन्मीलितनयनां तां ' किम् इदम् ' इत्यपृच्छम् । सा तु उच्छून-  
 ग्रीवतया गद्गदेन स्वरेण एवम् उवाच । श्रमणक ! वेशवास-  
 जन्मनः फलमिदम् । किम् अनेन श्रुतेन ? तथापि श्रूयताम् । पुष्प-  
 करगण्डकोद्यानस्थितम् आर्यचारुदत्तम् उपगन्तुं व्यवसिता अहं मन्द-  
 भाग्या प्रवहणविपर्ययेण राजस्यालस्य प्रवहणम् अध्यरुक्षम् । तेन  
 दुर्वृत्तेन, ' पुनः पुनः अनुनीता अपि न मां कामयसे ' इत्युक्ता,  
 एताम् अवस्थां प्रापिता अस्मि ' इति । अथ इमां विहारम् आनीय  
 परिव्राजिकाभिः कृतेन उपचारेण यावत् किञ्चित् स्वास्थ्यमापन्नाम्  
 अलक्षयं, तावदेव चारुदत्तो वध्यस्थानं नीयते इति श्रुत्वा, सरभसम्  
 इमाम् आदाय आगतोस्मि इति । तत्सर्वं श्रुत्वा अधिकरणिकः  
 सेवकान् आहूय ' मुच्यतां निर्दोषः चारुदत्तः । संस्थानकश्च  
 पापात्मा शूलम् आरोप्य वध्यताम् ' इति आज्ञापयामास ।

अत्रान्तरे शर्विलको हर्षोत्फुल्लनयनः सरभसम् आगत्य चारु-  
 दत्तम् एवम् उवाच । ' आर्य, चन्दनकप्रभृतिभिः सहायैः अनुगतः



आर्यको रन्ध्रान्वेषी दुरात्मानं पालकं निहत्य यथासिद्धादेशं राजा बभूव । तेन अहं सन्देशं दत्वा भवत्समीपं प्रेषितः यथा, 'पुरा अहम् अननुज्ञातम् एव भवदीयं प्रवहणम् आरूढः । भवता संरक्षितः, इदानीं भवदनुग्रहेण राज्यमिदमासादितं मया । तत् इदं राज्यं सर्वम् आत्मीयं कृत्वा यथेष्टं उपभुज्यताम्' इति ।

तत् श्रुत्वा परमानन्दभरितः, चारुदत्तः, तर्हि सद्य एव अचिराधिष्ठितराज्यो राजा द्रष्टव्यः इति उक्त्वा प्रचचाल । तदानीं राजसेवकैः अधिष्ठितः पश्चात् बाहुबद्धौ वधस्थानं नीयमानः संस्थानकः चारुदत्तमभिवीक्ष्य, आर्य परित्रायस्व माम्' इति तस्य पादयोः पपात । चारुदत्तश्च 'सखे ! शर्विलक ! मुच्यताम् अयम् असमीक्ष्यकारी' इति नियुज्य आर्यकेण राज्ञा संगतः । तेन बलवता उपचारेण अभिनन्दितः परां कोटिम् आनन्दस्य अध्यगच्छत् ।

इति



## मालविकाग्निमित्रकथासंग्रहः

अस्ति विदर्भो नाम जनपदः । तत्र च माधवसेनो नाम राज-  
कुमारः आसीत् । तस्य <sup>younger</sup> यवीयसी स्वसा मालविका नाम । अनुपम-  
सौन्दर्यवतीं शैशवे पितुरङ्गे लाल्यमानाम् ताम् अकस्मादागतः  
सिद्धादेशः साधुः दृष्ट्वा एवमाह—‘ संवत्सरमात्रमियं प्रेष्यभावम्  
अनुभूय ततः सदृशभर्तृगामिनी भविष्यतीति ’ तमिमं वृत्तान्तं  
माधवसेनः न ज्ञातवान् । तदमात्यस्य सुमतेः यवीयसी भगिनी  
परिडतकौशिकी तु शुश्राव । ततः प्रतिदिनम् उपचीयमानाङ्ग-  
प्रत्यङ्गसौष्ठवा मालविका क्रमेण शैशवम् अतिनीतवती ।

तदानीम् मालवदेशे विदिशां राजधानीम् अधितिष्ठन् अग्नि-  
मित्रो नाम पुत्रः पुष्यमित्रस्य अभिजनादिभिः अखिलैः वरगुणैः  
अनूनः राजा आसीत् । तमेव मालविकायाः वरम् अनुरूपं  
निश्चित्य कुमारमाधवसेनः तस्मै दूतं विससर्ज । अग्निमित्रोऽपि  
माधवसेनेन सह सम्बन्धम् अभिनन्द्य दूतं संमान्य ‘ शीघ्रमेव  
पाणिग्रहणमङ्गलं निर्वर्त्यताम् ’ इति प्रतिसंदिष्टवान् ।

अत्रान्तरे माधवसेनस्य पितृव्यपुत्रः यज्ञसेनो नाम विदर्भेषु  
लब्धराज्यः आसीत् । तुल्याभिजनौ यज्ञसेनमाधवसेनौ राज्य-  
निमित्तम् अन्योन्यं बद्धवैरौ अभूताम् । विषयानन्तरत्वेन प्रकृत्य-  
मित्रं द्विषन् अग्निमित्रः प्रतिश्रुतसम्बन्धस्य माधवसेनस्य बलवान्  
आश्रयः बभूव । कदाचित् अग्निमित्रः मुद्गलं नाम अमारं यज्ञ-  
सेनस्य स्यालं निगृह्य बन्धने निक्षिप्तवान् । तेन प्रवृद्धवैरः यज्ञ-



सेनः प्रतिकूलकारिणः अग्निमित्रस्य अपकर्तुं समयं प्रतीक्षमाणः आसीत् ।

माधवसेनः पाणिग्रहणमङ्गलं निर्वर्तयितुं वैवाहिकेन नेपथ्येन अलंकृतां मालविकाम् आदाय अमात्येन सुमतिना परिडित-  
कौशिक्या सैनिकैश्च समं विदिशां प्रति प्रतस्थे । यज्ञसेनस्य अन्त-  
पालो मध्येमार्गम् अवस्कन्द्य माधवसेनं जग्राह । सैन्यसंकुलात्  
भीतां मालविकाम् अमात्यसुमतिः परिडितकौशिक्या सह गूढम्  
अपवाह्य विदिशागाभिनं सार्थवाहकुलम् अनुप्रविष्टः ।

अथ अदृश्यन्तरे गच्छन्तं सार्थवाहकुलम् आटविकाः प्रति-  
रोधकाः प्रतिरुद्ध्युः । उभयेषाम् अतिभयानके युद्धे प्रवृत्ते बलिभिः  
आयुधपाणिभिः तस्करैः पराङ्मुखीकृताः सार्थवाहाः पला-  
याञ्चक्रिरे ।

भर्तृप्रियः सुमतिः पराभिभवकातरां मालविकां रिरक्षिषुः  
सुचिरं युध्वा सफलीकृतभर्तृपिण्डः प्राणैः भर्तुरानृण्यं प्रतिपेदे ।  
भ्रातृभरजनिनितं दुःखातिभारं सोढुम् अपारयन्ती परिडितकौशिकी  
किंकर्तव्यतामूढहृदया मुहूर्तं मोहम् उपजगाम । अथ प्रतिपन्नसंज्ञा  
चक्षुः उन्मील्य ' धिक्कष्टम् मालविका कथम् आस्ते ? ' इति यावत्  
दिक्षु चक्षुः विक्षिपति तावत् सा दुर्लभदर्शना संवृत्ता । तेन  
द्विगुणीकृतशोका, ' अहो कष्टादुपरि कष्टम् आपतितम् । ' ' विपत्  
विषदम् अनुबध्नाति ' इति लौकिकी गाथा न मिथ्या ' इति  
विचार्य सुचिरम् अन्विष्यापि मालविकाम् अपश्यन्ती भ्रातुः शरीरम्  
अग्निसात्कृत्य पुनर्नवीकृतवैधव्यदुःखा विदिशानगरम् अवाप्य  
यतिवेषधारिणी काषायग्रहणम् अकरोत् ।



निहतसहायाम् एकाकिनीं प्रवाते कदलीमिव प्रवेपमानां माल-  
विकाम् अभिवीक्ष्य दयार्द्रहृदयाः ते तस्कराः नातिदूरे नर्मदातीरे  
अग्निमित्रेण राज्ञा अन्तपालदुर्गे स्थापितस्य देव्याः धारिण्याः  
वर्णावरभ्रातुः वीरसेनस्य हस्तं प्रापयामासुः । सोऽपि इमां ' शिल्पा-  
धिकारे योग्येयं दारिका,' इति संदिश्य भगिन्यै धारिण्यै उपायनं  
प्रेषितवान् । सापि आकृतिविशेषप्रत्ययात् ' उत्कृष्टाभिजना भवितुम्  
अर्हति' इति संभाव्य तस्याम् अत्यन्तस्निग्धदृष्टिरासीत् ।

अथ च परमनिपुणाम् अतिमेधाविनीं ताम् नाट्यशास्त्रम्  
अध्यापयितुम् आचार्यगणदासम् आदिष्टवती । भिन्नरुचीनां जनानां  
युगपत् समाराधनचरणे नानारसभरिते स्वकुलविद्याभूते नाट्य-  
शास्त्रे निरतिशयं प्रावीण्यम् आवहन् गणदासः गुणाधिकम् उप-  
देशमात्रम् आसाद्य नितरां तुतोष ।

अत्रान्तरे आत्मना सह संबन्धेच्छयाप्रस्थितं माधवसेनं दायार्द्र-  
वशंगतम् अग्निमित्रः श्रुत्वा यज्ञसेनस्य एवं संदिष्टवान्—' भवतः  
पितृव्यपुत्रः कुमारः माधवसेनः प्रतिश्रुतसंबन्धः मम उपान्तिकम्  
उपसर्पन् अन्तरा त्वदीयेन अन्तपालेन अवस्कन्ध गृहीतः । स त्वया  
मदपेक्षया सकलत्रसोदर्यः मोक्तव्यः । इति तस्य यज्ञसेनः प्रतिलेखम्  
एवम् प्रेषितवान् । यथा—तुल्याभिजनेषु भूमिधरेषु इयं राज्ञां  
वृत्तिः । अत्र मध्यस्थः पूज्यो भवितुम् अर्हति । सोदर्या पुनरस्य  
ग्रहणविम्वे विनष्टा । तदन्वेषणाय प्रयतिष्ये । अथ अवश्यमेव मया  
माधवसेनः मोचयितव्यः मुच्यतां भवता संयतः मुद्गलसचिवः  
मम स्यालः' इत्येवं कार्यविनिमयेन व्यवहरन्तम् अचिराधिष्ठितराज्यं



वैदर्भम् उन्मूलयितुमग्निमित्रः वीरसेनप्रमुखं दण्डचक्रम् आज्ञापितवान् ।

अथ कदाचित् शिल्पाचार्यः शिल्पकौशलम् आत्मनः प्रदर्शयितुकामः चित्रशालायाम् अखिलपरिजनपरिवृतायाः धारिणीदेव्याः प्रतिकृतिं लिलेख । तत्र प्रत्यग्रवर्णरागाम् आचार्यस्य चित्रलेखाम् अवलोकयन्त्याः देव्याः धारिण्याः समीपम् अकस्मात् अग्निमित्रः आजगाम । उपचारानन्तरम् एकासनोपविष्टः स राजा चित्रगतायाः परिजनमध्यगतां मालविकां दृष्ट्वा ' किं नामधेयेयम् अपूर्वा दारिका तव आसन्ना आलिखिता ' इति देवीम् अपृच्छत् । अवधीरितवचनेन शङ्कितेन राज्ञा पुनः पुनः अनुबद्धापि सा यावत् न कथयति, तावत् तस्याः कनीयसी स्वसा कुमारी वसुलक्ष्मीः आख्यातवती ' आवुत्त, एषा मालविका ' इति ।

राजा तु प्रथमदर्शन एव तदीयेन रूपातिशयेन आकृष्टहृदयः तस्यां दृढानुरक्तः बभूव । यद्वृच्छादृष्टप्रतिकृतिं ताम् प्रत्यक्षतः द्रष्टुम् आचक्रात् । देवी धारिणी तु चित्रदर्शनात् प्रभृति मालविकां सविशेषं राज्ञो दर्शनपथात् रक्षन्त्यासीत् ।

राजा वृत्तान्तमिमं नर्मसचिवाय गौतमाय निवेद्य ' मालविकां प्रत्यक्षदर्शनां कर्तुम् उपायः चिन्त्यताम् ' इति आदिदेश । सोऽपि निपुणतरम् उपायम् उपक्रान्तवान् । यथा—अस्ति हरदत्तो नाम गणदासात् अपरः नाट्याचार्यः । सः इरावती नाम राज्ञः यवीयसी भार्याम् नाट्यविद्याम् अध्यापयन् आस्त ।

नर्मसचिवः गौतमः हरदत्तगणदासौ उपसृत्य उपजापेन परस्परं स्पर्धाम् उत्पादितवान् । गणदासं गत्वा ' हरदत्तः भवन्तं



‘गणदासः न मे पादरजसापि तुल्यः, इति अधिहितवान्, । इति प्रोवाच । हरदत्तं गत्वा ‘गणदासः त्वाम् उद्दिश्य तस्य तव च समुद्रपल्लवयोरिव अन्तरम् इति परोवादं कृतवान्’ इति वभाषे । अनेन उपजापेन संजातसंरम्भौ हरदत्तगणदासौ ‘राज्ञः समक्षमेव आवयोः अधरोत्तरव्यक्तिः भविष्यति’ इति निश्चित्य राजानम् उपगम्य, देव ! आवयोः परस्परविज्ञानसङ्घर्षे भवानेव नौ विशेषज्ञः प्राश्निकः । तदावां शास्त्रे प्रयोगे च विमृशतु’ इत्यूचतुः ।

एवं गौतमेन प्ररोपितस्य सुनोतिपादपस्य कुसुमम् उद्भिन्नं दृष्ट्वा नितरां हृष्टः राजा आत्मनः पक्षपातसंभावनया पण्डित-कौशिकीं प्राश्निकपदे प्रतिष्ठाप्य देव्या धारिण्या सहितः ‘प्रस्तूयतां विवादः’ इत्याज्ञापयामास । परिव्राजिका तु ‘प्रयोगप्रधाने नाट्यशास्त्रे वाग्व्यवहारः मास्तु उपदेशदर्शनेनैव निर्णयः कार्यः इत्युक्त्वा सर्वाङ्गसौष्ठवाभिव्यक्तये विगतनेपथ्याभ्यां शिष्याभ्यां क्लृप्ताख्या चतुष्पदा शर्मिष्ठायाः कृतिः अभिनीयताम्’ इत्यादि-देशः । अथ सङ्गीतरचनायां विरचितायां मृदङ्गस्य मध्यमस्वरां मायूरीं मार्जनाम् उपश्रुत्य समुत्सुकाः सर्वे सामाजिकाः ससंभ्रमं प्रेक्षागृहं प्रविविशुः ।

हरदत्तगणदासयोः समानेपि ज्ञानवृद्धभावे गणदासस्य वयो-धिकत्वेन पुरस्कारार्हत्वात् तस्यैव उपदेशः प्रथमं द्रष्टव्यः आसीत् । अतः आचार्येण नियुक्ता मालविका सभाम् आगत्य चतुष्पदां गीतिं यथारसम् अभिनिनाय । प्राश्निकपदम् अधितिष्ठन्ती परिव्राजिका तस्याः अभिनयं दृष्ट्वा यथादर्शनं सर्वम् अनवद्यम् इति नितरां प्रशशंस ।



अथ मालविकायाम् आचार्येण सह निष्क्रान्तायां हरदत्तः  
 'मदीयम् उपदेशम् अवलोकयितुं प्रसादः क्रियताम्' इत्यभ्यर्थित-  
 वान् । राजा तु मध्याह्नसमयस्य उपस्थितत्वात् 'त्वदीयम् उपदेशं  
 श्वः द्रक्ष्यामः' इति उक्त्वा तं विसर्ज्य । परेद्युः हरदत्तस्यापि  
 उपदेशं दृष्ट्वा परिव्राजिका मालविकायाः गुणविशेषेण गणदासमेव  
 प्रशंसितवती । यौवने वयसि वर्तमाना मालविका माधवसेनेन  
 पूर्वमेव संकल्पितम् आत्मनः अनुरूपं भर्तारम् अग्निमित्रं दृष्ट्वा  
 तस्मिन् दृढानुरक्ता देव्या धारिण्या तद्दर्शनात् अधिकतरं रक्ष्यमाणा  
 अनुभूतमुक्तेव मालतीमाला नितरां म्लायन्ती अप्रतीकारगुरुका  
 वेदनाम् अनुभवन्ती आसीत् ।

अग्निमित्रोऽपि देव्याः धारिण्याः चित्तं रक्षन् आत्मनः माल-  
 विकागतम् अनुरागम् अन्तः निमूढ्य पराधीनदर्शनां तामेव अनुध्या-  
 यन् अत्यन्तम् उत्कण्ठितः कतिपयं कालम् अयापयत् । अत्रान्तरे  
 देवी धारिणी नववसन्तावतारोत्सवे पुष्पोद्याने राज्ञा सह दोलाधि-  
 रोहणम् अनुभवितुम् आचकाङ्क्ष ।

गौतमस्तदा राजदंपतिभ्याम् अध्यारूढाम् दोलाम् बलवत्  
 आन्दोलयामास । ततः निरवलम्बा धारिणी भूमौ निपत्य  
 सरुजचरणा बभूव । तदानीमेव निपुणिका नाम इरावत्याश्चेटी  
 राजानम् आगत्य प्रणम्य एवं विज्ञापितवती । 'देव ! देवी इरावती  
 विज्ञापयति 'अस्मिन् नवे वसन्तोत्सवे आर्यपुत्रेण सह प्रमदवने  
 दोलाधिरोहणम् अनुभवितुम् इच्छामि' इति । दाक्षिण्यपरवशः  
 राजा तत् तथेत्यङ्गीकृत्य गौतमेन सह प्रमदवनं प्रविवेश । समये-  
 ऽस्मिन् चिरायमाणकुसुमोदुगमस्य तपनीयाशोकस्य दोहदं कर्तव्यम्



आसीत् । उत्कृष्टाभिजनवत्याः सर्वलक्षणसंपन्नायाः सर्वालंकार-  
भूषितायाः सुन्दर्याः पादप्रहारेण अशोकः पुष्पयति इति प्रसिद्धिः ।  
आत्मनः सरुजचरणतया देवी धारिणी दोहदं निर्वर्तयितुं मालविकां  
योग्येति कृत्वा नियुयोज । प्रतिजज्ञे च 'यदि स पञ्चरात्राभ्यन्तरे  
कुसुमं दर्शयिष्यति तदा तव अभिलाषपूरयितृकं प्रसादं  
दास्यामि' इति ।

मदनव्याधिना परामृष्टा मालविका चरणालंकारहस्तया  
वकुलावलिकाख्यया सख्या सह तदेव प्रमदवनं गत्वा दोहदापेक्षिणः  
तपनीयाशोकस्य अधस्तात् प्रच्छाद्यशीतले शिलापट्टके निषसाद ।

राजा तु गौतमेन सह लतान्तरितो भूत्वा तयोः संलापम्  
उपशृण्वन् आस्त । तदानीं मूलब्धावसरा वकुलावलिका राज्ञः अनु-  
रागम् अधिकृत्य मालविकां विदितार्थाम् अकरोत् । तेन परमानन्द-  
भरिता मालविका देव्याः धारिण्याः सकाशात् आत्मनः मनोरथस्य  
प्रतिबन्धम् आशङ्कुमाना 'मम दुर्जातसमये साहाय्यम् आचरित-  
व्यम्' इति वकुलावलिकाम् अभ्यर्थितवती । तथापि तथेत्यङ्गीकृते  
विरचितपल्लवावतंसा मालविका सलीलम् अशोकपादपाय पादं  
प्राहिणोत् । तदानोम् पूर्वमेव अभिसंहितं दोलाधिरोहणम्  
अनुभवितुम् इरावती निपुणिकाख्यया चेष्ट्या सह तदेव प्रमदवनं  
प्रविश्य प्रियङ्गुलतापरिक्षिप्तं शिलापट्टकम् अध्यास्य मालविकायाः  
दोहदक्रियां निर्वर्णयन्त्यासीत् ।

राजा तु तत्र इरावतीसांनिध्यम् अजानन् अवसरम् इमम्  
आसाद्य गौतमेन सह मालविकायाः समीपम् उपसृत्य सरसमधुरैः  
संलापैः आत्मनः मनोगतम् अनुरागम् निवेदयामास । व्यतिकरमिमं  
ना० क०—४



प्रत्यक्षतः निधायन्ती इरावती सरभसम् अन्तःपुरं गत्वा राज्ञः  
अविनयम् अन्तरेण धारिणीं विदितार्थाम् अकरोत् ।

मालविकायाः अभिजनसौन्दर्यशीलादिभिः सद्गुणैः आराधि-  
तापि सा, धारिणी, इरावत्याः चित्तं रक्षन्ती निगडितचरणाम्  
सखीसहितां ताम् अदृष्टसूर्यपादे भूमिगृहे निचिक्षेप ।

आदिदेश च तत्र व्यापृतां माधविकाम् । 'न मोक्तव्ये इमे त्वया  
नागमुद्रासनाथं अंगुलीयकम् अदृष्ट्वा' इति परिजनमुखात्  
एतं वृत्तान्तम् उपलभ्य राजा विशेषतः विषण्णः बभूव ।

अथ गौतमः निपुणतरेण उपायेन मालविकां मोचयामास ।  
तथाहि । सरजचरणा देवी धारिणी कदाचित् प्रवातशयने निषण्णा  
परिव्राजिकया कथाभिः विनोद्यमाना आसीत् । तदानीम् गौतमः  
स्वहस्ते केतकीकण्टकैः सर्पस्येव दंशं कृत्वा यज्ञोपवीतेन संवी-  
तांगुष्ठः 'हा ! परित्रायताम्, सर्पेण मृत्युना दष्टोस्मि' इति  
देव्याः पुरतः संभ्रान्त इव सरभसं समापत्य निषपात । अवादीच्च ।  
'देवि ! अरिक्तेन पाणिना भवतीं द्रष्टुकामः अहं प्रमदवनं गत्वा  
अशोकपुष्पग्रहणकारणात् प्रसारिते अग्रहस्ते कोटरनिर्गतेन  
सर्परूपिणा कालेन दष्टोस्मि । सिमसिमायन्ति मे अङ्गानि' इति ।  
कैतवकृतेन अस्य विषवेगाभिनयेन दयार्द्रहृदया धारिणी परिजना-  
वल्लम्बितम् एनम् विषवैद्यस्य ध्रुवसिद्धेः समीपं प्रापयामास ।  
पूर्वमेव गौतमेन कृतसंकेतः ध्रुवसिद्धिः 'शीघ्रमेव सर्पमुद्रा आनीय-  
ताम्' इति संदिदेश । सद्यएव धारिणी सर्पमुद्रासनाथम् अङ्गुलीय-  
कम् आत्मनः अङ्गुल्याः अवमुच्य दत्वा 'पश्चात् ममैव हस्ते  
देह्येतत्' इति प्रतीहार्यं प्राहिणोत् ।



प्रत्युत्पन्नमतिः गौतमः तत् अङ्गुलीयकम् आदाय माधविकायै दत्वा एवम् अभाषिष्ट—‘ अद्य राज्ञः नक्षत्रं सोपसर्गम् । तत् कार्तान्तिकादेशेन सर्वबन्धनमोक्षः राज्ञा क्रियते । तत् मुच्यतां मालविका सह सख्या इति देवी धारिणी मन्मुखेन समादिशति ’ इति । ततः ‘ युज्यते एतत् ’ इति कृत्वा माधविका सखीसहितां मालविकां बन्धनात् मोचयामास । गौतमः तां समुद्रगृहे स्थापयित्वा सर्वमिमं वृत्तान्तं राज्ञे निवेदयामास । फलितमनोरथः स राजा सकुतूहलः समुद्रगृहम् आगत्य गौतमं द्वाररत्नकं विधाय शनैःशनैः सरसमधुरवचनापन्यासैः मुग्धायाः मालविकायाः संगमसाध्वसम् अपनयन् अभिनवम् अतिरमणीयम् अस्याः मदनविषयावतारम् अनुबभूव ।

अत्रान्तरे भर्तुः प्रणिपातलङ्घनजनितम् उपचारातिक्रमदोषं प्रमार्ष्टुकामा चित्रगतं भर्तारं प्रसादयितुम् इरावती निपुणिकया सह तमेव उद्देशम् आजगाम । तदानीम् समुद्रगृहस्य अलिन्दम् अध्यास्य उत्स्वप्नायमानं गौतमम् अभिवीक्ष्य निपुणिका परिहासनिमित्तम् भुजङ्गकुटिलं दण्डकाण्ठं तस्य उपरि पातयामास ।

स तु सहसा प्रबुध्य ‘अब्रह्मण्यम् अब्रह्मण्यम् दर्वीकरो ममोपरि पतितः ’ इति उच्चैः आचुक्रोश । तत् श्रुत्वा राजा मालविका च सहसा समुद्रगृहात् निर्जग्मतुः । ततः तयोः दिवासंकेतम् उपलभ्य भृशं कुपिता इरावती ‘ धारिणी पक्षपातम् अवलम्ब्य मालविकां बन्धनात् मोचयामास ’ इति आशशङ्के ।

अथ यदृच्छादृष्टायाः सारभागडगृहे नियुक्तायाः माधविकायाः मुखात् ‘ गौतमेद्भिन्नेन नीतिप्रयोगेण मालविका मोचिता ’ इति



बुबुधे । मालविका तु, वृत्तान्तम् इमं श्रुत्वा देवी धारिणी किंवा वदिष्यति ' इति विशेषतः वेपमानहृदया बभूव ।

अत्रान्तरे मालविकया दत्तदोहदः तपनीयाशोकः अपूर्ण एव पञ्चरात्रे पुष्पितः बभूव । तमिमं वृत्तान्तं प्रमदवनपालिका मधुकरिकादेव्यै धारिण्यै निवेदयामास । सा तु प्रतिश्रुतपूर्वं मालविकायाः राज्ञे प्रदानरूपम् अभिलाषपूरणं निर्वर्तयितुम् आचकांक्ष । ततश्च प्रसाधनकर्मणि अलंकर्माणाम् परिव्राजिकाम् वैदर्भेन विवाहनेपथ्येन मालविकाम् अलंकर्तुम् अभ्यर्थितवती ।

तथा सविशेषालंकृतां मालविकाम् आदाय सपरिवारा धारिणी प्रमदवनं गत्वा ' तपनीयाशोकस्य कुसुमशोभां द्रष्टुम् आगन्तव्यम् ' इति संदिश्य राज्ञे प्रतीहारीं विससर्ज ।

' मालविकायाः पुनर्दर्शनं भविष्यति ' इति सकुतूहलः राजा गौतमेन सह प्रमदवनं प्रत्याययौ । अत्रान्तरे यातव्यपक्षे स्थितम् विदर्भनाथं यज्ञसेनम् अभिषेणयितुम् आदिष्टानि वीरसेनप्रमुखानि दण्डचक्राणि तं वशीकृत्य अस्य दायादं माधवसेनं मोचयामासुः । सोऽपि अग्निमित्राय महासाराणि रत्नानि वाहनानि शिल्पदारिकाभूयिष्ठं परिजनञ्च उपायनं प्रेषयामास । तत्रोपायने ' रजनिका ' ' ज्योत्स्निका ' इति द्वे शिल्पदारिके राजानम् उपस्थातुम् आगते तत्र धारिण्याः समीपे स्थितां मालविकाम् अवलोक्य ' अहो अस्माकं भर्तृदारिका ' इति विस्मयाक्षितहृदये तां प्रणोमतुः ।

के भवत्यौ ? कावेयम् ' इति राज्ञा पृष्टे परिव्राजिका कुमारमाधवसेनस्य बन्धनात् प्रभृति सर्वम् उदन्तजातं यथावत् निवेद्य ' सेयं मालविका राज्ञे पूर्वमेव दित्सिता आटविकेभ्यः वीरसेनं,



वीरसेनात् देवीम् धारिणीम् गता' इति अवबोधितवती । तत् आकर्ण्य देवी धारिणी ' कष्टम् इयम् अभिजनवती प्रेक्ष्यभावे नियुक्ता ' इति नितराम् अनुशुशोच । अग्निमित्रोपि दण्डानीकैः स्वायत्तीकृतं विदर्भराज्यं द्विधा विभज्य तत्र यज्ञसेनमाधवसेनौ अवस्थापयामास ।

अत्रान्तरे अग्निमित्रस्य जनकः पुष्यमित्रः यज्ञम् अश्वमेधम् आरब्धवान् । तत्र संवत्सरोपावर्तनीयस्य राजपुत्रशतपरिवृतस्य तुरगस्य गोप्तारम् धारिण्याः तनयं कुमारवसुमित्रम् आदिश्य विससर्ज । स च तुरंगः सिन्धोः दक्षिणे तीरे चरन् अश्वानीकेन यवनानां प्रार्थितः बभूव । ततः सेनयोः उभयोः महति संमर्दे धन्वी वसुमित्रः परान् पराजित्य अश्वं प्रत्याजहार । अंशुमतेव सगरः पौत्रेण प्रत्याहताश्वः पुष्यमित्रः परमानन्दभरितः वृत्तान्तावबोधकं लेखम् अग्निमित्राय प्राहिणोत् । पुत्रविजयवृत्तान्तश्रवणेन नितरां हृष्टः अग्निमित्रः यज्ञसेनस्यालं मुद्गलं बिना सर्वान् बन्धनस्थान् मोचयामास ।

देवी धारिणी परिव्राजिकायाः अनुमते स्थिता माधवसेनेन प्रथममेव संकल्पितां मालविकां सद्यः समाहृतेन पत्रोर्णेन कृतावकण्ठनां दत्तदेवीशब्दां ' पुत्रविजयवृत्तान्तश्रवणमहोत्सवेस्मिन् अनुरूपं पारितोषिकम् आर्यपुत्रः प्रतीच्छतु ' इति राज्ञे प्रतिपादयामास । दक्षिणपरवशः अग्निमित्रः मालविकाम् इरावतीप्रमुखानाम् अन्तःपुराणाम् अनुमते प्रतिगृह्य विहृतप्रतिबन्धं तत्समागमसुखम् अनुभूय परां कोटिम् आनन्दस्य अध्यगच्छत् ।

इति



## विक्रमोर्वशीयकथासंग्रहः

अस्ति हिमालये बदरीनामधेयं महर्षिसेवितं पुण्यक्षेत्रम् ।  
तत्र पुरा धर्मसंस्थापनाय भुवमवतीर्णः भगवान् नरसखः नारायणः  
सुचिरं तपश्चचार । उग्रे तपसि वर्तमानं तं दृष्ट्वा जातशङ्कः महेन्द्रः  
बह्वीः अप्सरसः तन्निधमविघ्नकारिणीः प्रेषितवान् । ताश्च वसन्त-  
सहायं मन्मथं पुरस्कृत्य बदरीमागत्य भगवन्तं नारायणमृषिं बहुधा  
प्रलोभयामासुः । तेन कुपितः नारायणः सद्यएव आत्मीयात् ऊरोः  
स्त्रीरत्नम् एकम् उत्पादयामास । अनिर्वर्णनीयसौन्दर्याम् भगवतः  
नारायणस्य मुनेः ऊरुद्भवां तां दृष्ट्वा व्रीडिताः सर्वाः अप्सरसः  
निरस्ताभिमानाः यथागतं जग्मुः ।

अथ भगवान् नारायणः ऊरुद्भवतया तां स्त्रियम् ऊर्वशी  
इत्याहूय महेन्द्रमुपतिष्ठस्व इत्याज्ञाप्य विससर्ज । ततः प्रभृति सा  
स्वर्गस्य अलंकारभूता तपोविशेषपरिशङ्कितस्य महेन्द्रस्य सुकुमारं  
प्रहरणं बभूव । तां कदाचित् सखीभिस्समं कैलासनाथम् उपनृत्य  
निवर्तमानां मध्येमार्गं दृष्ट्वा हिरण्यपुरवासी केशी नाम दानवः  
चित्रलेखाभिधानया सख्या सह बन्दीग्राहं जग्राह ।

तां तथाविधां दृष्ट्वा रंभामेनकाप्रभृतयः अप्सरसः “परित्रायतां  
परित्रायतां महाभागः , यः अक्षरपक्षपाती , यस्य वा अम्बरतले  
गतिरस्ति , इत्याचुक्रुशुः । अत्रान्तरे प्रतिष्ठाननगरम् अधिवसन्  
पुरूरवाः भगवन्तं भास्करम् उपस्थाय निवृत्तः तमेव उद्देशम्  
अभ्याजगाम यत्रायमप्सरसां गणः शरणम् आचक्रन्द ।

अथ विदितवृत्तान्तः पुरूरवाः ताः अप्सरसः तत्रैव हेमकूट-



शिखरे स्थापयित्वा हिरण्यपुरं प्रति प्रस्थाय महेन्द्रापकारिणं  
केशिनं वायव्यास्त्रेण लवणाम्बुराशौ प्रक्षिप्य स्वयम् अक्षतशरीरः  
चित्रलेखाद्वितीयाम् ऊर्वशीं प्रत्यानिनाय ।

अत्रान्तरे महेन्द्रः नारदमुखात् ऊर्वशीं केशिना हताम् उपलभ्य  
तत्प्रत्याहरणार्थं चित्ररथेनाधिष्ठितां गन्धर्वसेनां समादिष्टवान् ।  
ते च गन्धर्वाः हिरण्यपुरं प्रति सत्वरम् अभिधावन्तः अर्धमार्गं  
चारणगणेभ्यः पुरुरवसः जयोदाहरणम् उपश्रुत्य तत्रैव हेमकूटशिखरे  
द्रष्टुम् उपागताः । अथ पुरुरवाः चित्ररथं विलोक्य 'सखे नायमवसरो  
मे शतक्रतुं द्रष्टुम् । तत् त्वमेवैनां प्रभोरन्तिकं प्रापय ' इत्युक्त्वा  
ऊर्वशीं तस्य हस्ते समर्पयामास । सोऽपि तां महेन्द्रस्य समीपं  
प्रापयामास । तदानीम् ऊर्वशीपुरुरवसोः प्रथमदर्शनसमये अन्यो-  
न्यानुरागः अंकुरितः आसीत् । तत आरभ्य तद्गतयैव चिन्तया  
नितराम् उत्कण्ठितः राजा विदूषकेन समम् आत्मानं विनोदयितुं  
प्रमदवनं जगाम । तत्र तेन सह ऊर्वशीगतामेव कथां कुर्वन्  
आस्त ।

अत्रान्तरे ऊर्वश्यपि मदनेन बलवत् बाध्यमाना चित्रलेखया  
समम् आकाशयानेन तत्राजगाम । आगत्य च तिरस्करिण्या विद्यया  
प्रच्छन्ना भूत्वा राज्ञः संलापमुपशुश्राव । तत्र आत्मनोप्यभ्यधिकां  
मदनबाधां दृष्ट्वा ऊर्वशी सद्यएव तिरस्करिणीम् अपनीय राज्ञः पुरतः  
प्रादुर्बभूव । तां दृष्ट्वा राज्ञि परमानन्दभरिते सति देवलोकात्  
दूतः आगत्य ऊर्वशीम् एवम् उवाच , ' भगवान् महेन्द्रः भरतमुनि-  
प्रणीतम् ललिताभिनयम् अप्सरोभिः अभिनीयमानं द्रष्टुम् इच्छति'  
इति ।



तदाकर्ण्य ऊर्वशी देवेषु अनपराद्धम् आत्मानं कर्तुं महता कृच्छ्रेण राजानम् आमन्त्र्य प्रययौ । अथ देवल्लोके अप्सरोभिः प्रयुक्तः लक्ष्मीस्वर्यवराख्यस्य काव्यबन्धस्य अभिनयः प्रावर्तत । तत्र लक्ष्मीभूमिकया वर्तमाना ऊर्वशी वारुणीभूमिकया मेनकया एवं पृष्टा । “ सखि ! समागताः खलु त्रैलोक्येश्वराः सकेशवाः लोकपालाः । तेषु कतमस्मिन् ते भावाभिनिवेशः ? ” इति ।

पुरूरवसि अत्यन्तम् अभिनिविष्टभावायाः ऊर्वश्याः मुखात् पुरुषोत्तमे इति भणितव्ये पुरूरवसीति निर्गता वाणी । तेन क्रुद्धो मुनिर्भरतः तामेवं शशाप । “ येन मम उपदेशः त्वया लङ्घितः, तेन ते दिव्यस्थानं न भविष्यतीति । ” अथ लज्जावनतमुखी सा महेन्द्रेण भणिता । “ यस्मिन् बद्धभावासि, तस्य मे रणसहायस्य राजर्षेः प्रियकारिणी भूत्वा तमेवोपतिष्ठ । यावत् स दृष्टसंतानो भविष्यतीति । तदनन्तरम् ऊर्वशी किञ्चित् विक्लवा अभिसारिकावेषधारिणी चित्रलेखया सह पुरूरवसः प्रासादम् उपससाद ।

तामेव सर्वदा चिन्तयन् राजा तां दृष्ट्वा नितराम् आनन्दभरितो बभूव । अथ ऊर्वश्याम् अत्यासक्तहृदयः पुरूरवाः राज्यकार्याणि अमात्येषु निवेश्य तया सह गन्धमादनं पर्वतं गत्वा तत्र सुचिरं विजहार ।

तत्र कदाचित् मन्दाकिनीपुलिनपर्यन्ते सिकतापर्वतैः क्रीडन्तीम् उदयवतीं नाम विद्याधरदारिकां निव्यातवान् । अतिदूरम् अधिरूढप्रणया सा ऊर्वशी तत् न सेहे । अथ च बहुशः भर्तुः अनुनयम् अप्रतिपद्यमाना कन्यकाजनपरिहरणीयं कुमारघनं प्रविष्टा ।



पुरा किल भगवान् महासेनः शाश्वतं कुमारव्रतं गृहीत्वा प्रकलुषं नाम गन्धमादनवनम् अध्यासितवान् । स्त्रीसंसर्गम् अत्यन्तं परिहरन् स भगवान् विधिमेवं कृतवान् । “ या स्त्री प्रदेशमिमं प्रविशति, सा लताभावेन परिणमिष्यति गौरीचरणरागसंभवं संगममणिं विना न ततः मोक्ष्यते ” इति । विदिताप्येनं गुरुशाप-मूढहृदया सा ऊर्ध्वशी देवतासमयं विस्मृत्य अगृहीतानुनया कुमारवनं प्रविवेश । प्रवेशसमनन्तरमेव वासन्तीलताभावेन परिणतम् अस्याः रूपम् । अलङ्घनीयो हि विधिविभवः । तस्मिन्नेव कानने प्रियतमां विचिन्वन् राजा बहून् अहोरात्रान् अतिवाहयाञ्चक्रे । इतस्ततः पर्यटन् कुत्रचित् शिलाभेदान्तरगतं अग्निस्फुलिङ्गवत् प्रकाशमानं मणिमेकमपश्यत् । तदानीम् अशरीरिणी वाक् एवम् अश्रूयत । “ राजन् गृह्यतां गृह्यताम् गौरीचरणरागसंभवः सङ्गमो नाम मणिरयं धार्यमाणः प्रियजनेन संगमयति । ” इति ।

तदाकर्ण्य राजा भगवतो भवानीपतेराज्ञेयम् इति विज्ञाय ‘ भगवन् ! अनुगृहीतोऽस्मि इति उक्त्वा तं मणिमादाय शिरसि दधे । अथच पार्श्वपरिवर्तिनीं मनोहारिणीं वासन्तीलतां दृष्ट्वा कराग्रेण मृदु पस्पर्श । तत्रैव लताभावं विहाय स्वस्वरूपम् आपन्ना ऊर्ध्वशी प्रादुरासीत् । तां दृष्ट्वा प्रमुदितहृदयः पुरुरवाः तथा स्मरण-मात्रसंनिधापितेन विमानेन प्रतिष्ठाननगरमवाप ।

एवमूर्ध्वश्या सह देवतारण्येषु सुचिरं विहृत्य प्रतिनिवृत्तः कृतसत्काराभिः प्रकृतिभिः अभिनन्द्यमानः बहून् संवत्सरान् राज्यं शशास । अत्रान्तरे धृतगर्भा ऊर्ध्वशी पुत्रमेकं सुषुवे । “ यदा पुरुरवाः पुत्रस्य मुखं द्रक्ष्यति, तदा भवत्या भूयोपि मत्समीपम्



आगन्तव्यम् ” इति महेन्द्रस्य नियोगम् अनुस्मृत्य वियोगभीरुः ऊर्वशी जातमात्रमेव पुत्रं राज्ञः अविज्ञातमेव भगवतः च्यवनस्य आश्रमपदे आर्यायाः सत्यवत्याः हस्ते निक्षिप्तवती । स कुमारः यथाकालं भगवता च्यवनेन कृतजातकर्मादिविधानः गृहीतविद्यः धनुर्वेदे चाभिविनीतः पितुः आराधनसमर्थो बभूव । अत्रान्तरे तिथि-विशेषे गङ्गायमुनयोः संगमे देवीभिस्सह कृताभिषेकस्य राज्ञः अलंकरणार्थम् अनुलेपनमाल्यादिभिः समम् आनीयमानं संगम-मणिम् आमिषशङ्खीगृध्रः आचिक्षेप । बाणपथमतिक्रातुं तं निग्रहीतुं राजा जालिकान् प्रेषयामास ।

अथ दिनान्ते भगवतः च्यवनस्याश्रमे निवासवृत्ते लीयमानं तं गृध्रम् और्वशेयः बाणस्य लक्ष्मीचकार । आश्रमविरुद्धं तस्य तत् चेष्टितं दृष्ट्वा भगवान् च्यवनः सत्यवतीम् आहूयैवमादिदेश । “ निर्यापयेममूर्वश्याः हस्तनिक्षेपमिति ” सा तं कुमारमादाय प्रतिष्ठाननगरमाजगाम । ऊर्वशी तं दृष्ट्वा महेन्द्रस्य नियोगम् अनुस्मृत्य अश्रुपूर्णमुखी रुरोद । राजापि तन्मुखात् पुत्रमुखदर्शन-समनन्तरभाविनम् ऊर्वशीवियोगं विज्ञाय पुत्रे राज्यभारं विन्यस्य अरण्यगमने मतिं चकार । आदिदेश चामात्यपरिषदम् कुमारस्य राज्याभिषेकोत्सवसंभारान् संग्रहीतुम् । तस्मिन् समये भगवान् नारदः समाजगाम । तं दृष्ट्वा राजा स्वसंभ्रमम् आसनात् उत्थाय अर्घ्यपाद्यादिभिः उपचचार ।

अथ नारदो राजानम् एवम् उवाच—महाराज भगवान् महेन्द्रः वनगमनाय कृतबुद्धिं भवन्तम् एवम् अनुशास्ति । “ त्रैकाल्य-वेदिभिः मुनिभिः आदिष्टः सुरासुरविमर्दो भावीति । भवांश्च



मम सांयुगीनः सहायः । तत् त्वया न शस्त्रं न्यसितव्यम् । इयं  
ऊर्वशी यावदायुः तावत् सहधर्मचारिणी भवत्विति । ” तदा-  
कर्ण्योर्वशीपुरूरवसौ महान्तं प्रमोदम् अवापतुः ।

अथ भगवान् नारदः देवलोकात् अप्सरोभिः समानीतैः  
अभिषेकसंभारैः कुमारमायुषं भद्रपीठे उपवेश्य अभ्यषिञ्चत् ।  
अथ ऊर्वशीपुरूरवसौ परस्परम् अवियोगेन कुमारस्यायुषः  
यौवराज्यश्रिया च परां कोटिमानन्दस्य अध्यगच्छताम् ।

इति

---



## शाकुन्तलकथासंग्रहः

आसीद्विश्वामित्रो नाम महाप्रभावो राजर्षिः । उग्रे तपसि वर्तमानं तं दृष्ट्वा जातशङ्काः देवाः तस्य नियमं विहन्तुं मेनकां प्रेषयामासुः । ऋषिं प्रलोभयितुं प्रस्थितायाः तस्याः साहाय्यकरणाय मन्मथं गन्धर्वहश्च प्रचोदयामासुः । ताभ्यां सह प्रस्थिता सा मेनका कौशिकीतीरे ब्रह्मलोकमिव विभ्राजमानं पावनरमणीयं विश्वामित्रस्याश्रमम् आससाद् ।

तत्र उग्रेण तपसा प्रदीप्तमिव पावकं दुराधर्षं तं दूरादेव दृष्ट्वा अभिवाद्य तस्य पुरतः मधुरमधुरैः चेष्टितैः क्रीडितुम् आरेभे । वसन्तोदारसमये तस्याः उन्मादयितृकं रूपं प्रेक्ष्य विश्वामित्रः कामवशं जगाम । ततः तावुभौ तस्मिन्नेव महावने रममाणौ बहूनि वर्षसहस्राणि दिनमेकमिव निन्यतुः । हिमालयस्य अति रमणीयायाम् अधित्यकायाम् सुचिरं रममाणयोः तयोः किमपि कन्यारत्नम् उदपादि ।

अथ कदाचित् मेनकासङ्गतः चिरकालार्जितस्य तपसः क्षयम् अनुस्मृत्य क्रुद्धात्मानं विश्वामित्रम् अभिवीक्ष्य साध्वसवेपमानगात्रा मेनका सर्वाभरणभूषितां तां कन्यकां मालिनीतीरे मृदुनि शयने शाययित्वा महेन्द्रमुपस्थातुं प्रययौ । सिंहव्याघ्रनिषेविते गहने वने तया विसृष्टं तं गर्भं शकुन्ताः परिवृत्य ररजुः ।

अथ दैवात् अनुमालिनीतीरम् आश्रमे वर्तमानः विश्वामित्रस्य प्रियसखः कण्वो नाम महर्षिः स्नानार्थं तत्र आगतः । निर्जने वने शकुन्तैः परिवृतां तां कन्यकां ददर्श । सर्वभूतरुतज्ञः सः भगवान्



शकुन्तानां वाशितैः विश्वामित्रस्य सुतेयम् इति विज्ञाय ताम्  
आश्रमम् आनीय शरीरसंवर्धनादिभिः दुहितृनिर्विशेषं पुपोष ।  
निर्जने वने शकुन्तैः परिरक्षितेति कृत्वा अस्याः शकुन्तलेति नाम  
चकार ।

ततः क्रमेण अतिक्रान्तशैशवा सा कन्यका रूपयौवनसंपन्ना  
बभूव । अथ कदाचित् भगवान् कण्वः शकुन्तलाम् अतिथिसत्का-  
राय नियुज्य अस्याः प्रतिकूलं दैवं शमयितुं सोमतीर्थं गतवान्  
अत्रान्तरे पौरवो राजा दुष्यन्तः मृगयाप्रसङ्गात् चतुरङ्गं बलम्  
आदाय वनं जगाम । तत्र व्याघ्रादीन् हिंस्रान् वन्यमृगान् दूरस्थान्  
सायकैः पातयामास । समीपमागतान् खड्गेन निश्चकर्त । स्वैरं  
संचरतः गद्या निजघान । एवं विविधान् मृगान् सूदयन् तद्वनं  
निश्श्वापदम् अकरोत् ।

अथ संनिहितात् भगवतः कण्वस्य महर्षेः आश्रमात् बहिः  
स्वैरं संचरन्तं कृष्णसारम् अनुधावन् उदग्रेण प्लुतेन प्रधावन्तं तं  
व्यापादयितुं अतिजवेन रथेन अनुपत्य शरासने सायकं संदधे ।

तदानीं समिदाहरणाय प्रस्थिताः मुनयः सरभसम् आगत्य  
' राजन् ! आश्रममृगोऽयं न हन्तव्यः ' इति न्यवारयन् । राजापि  
सद्य एव रथं स्थापयित्वा अवतीर्य तान् प्रणम्य यथोक्तं सायकं  
प्रतिसंजहार । ते तु राजानम् उचिताभिः आशीर्भिः अभिनन्द्य  
' राजन् ! एष खलु कण्वस्य कुलपतेः अनुमालिनीतीरम् आश्रमो  
दृश्यते । तत्र प्रविश्य गृह्यताम् अतिथिसत्कारः ' इति उक्त्वा यथो-  
द्दिष्टं साधयामासुः ।

पुण्याश्रमदर्शनेन आत्मानं पवित्रीकर्तुकामः दुष्यन्तः रथं



दूरतएव स्थापयित्वा सूतहस्ते धनुराभरणादीनि उपनीय विनीतेन  
वेपेण तदाश्रमं प्रविवेश । तत्र अनसूयाप्रियंवदाभ्यां सखीभ्यां  
समम् आश्रमवृत्तान् सिञ्चन्तीम् शकुन्तलां ददर्श । दर्शनमात्रेण  
तस्याम् अनुरक्तमानसः अपिनामेयं क्षत्रपरिग्रहक्षमा भवेदिति  
संशयानः तत्त्वतः एनाम् उपलब्धुम् अवसरं प्रतीक्षमाणस्तस्थौ ।

तदानीं सलिलसेचनसंभ्रान्तस्य मधुकरस्य अभिवर्तनेन  
परित्रस्तां ' सख्यौ परित्रायेथाम् ' इत्याक्रन्दन्तीम् शकुन्तलां ' न  
भेतव्यम् न भेतव्यम् ' इति समाश्वासयन् सरभसम् उपससर्प ।  
शकुन्तलापि राजानं दृष्ट्वा तपोवनविरोधिनः मनोविकारस्यगमनीया  
संवृत्ता । राजापि सख्योः मुखात् अस्याः अप्सरस्संभवत्वम् भगवतः  
कण्वस्यापि अस्याः अनुरूपवरप्रदाने एव संकल्पम् अवगत्य  
लब्धावकाशमनोरथो बभूव । शकुन्तला सरसमधुरैः संलापैः सुचिरं  
राजानम् उपास्य सखीभ्यां समम् आश्रमं प्रविवेश । तत्सौन्दर्या-  
कृष्टमानसः दुष्यन्तः तस्याः मनोनिवर्तयितुम् शक्नुवन् शिविरम्  
आसाद्य तामेव अनुध्यायन् आस्त ।

तदानीं माण्डव्यो नाम विदूषकः मृगयाशीलस्य राज्ञः तुरगानु-  
धावनेन संलुभितसन्धिबन्धः नितरां निर्विण्णः राजानमुपसृत्य  
विश्रमितुम् एकाहं क्षणं ययाचे । तस्मिन्नेव समये सेनापतिः  
अरण्यं निगृहीतश्वापदप्रचारं कृत्वा ' मृगयार्थं प्रस्थीयताम् ' इति  
राज्ञे विज्ञापयामास ।

शकुन्तलावृत्तान्तेन भग्नोत्साहः राजा मृगयाप्रसङ्गात् निवृत्त-  
मानसः सेनापतिं परिजनश्च विसृज्य विविक्ते पादपञ्चायायां  
अविरललतावितानसनाथे आसने सुखासीनः शकुन्तलागतं सर्वं



वृत्तान्तं माण्डव्याय निवेदयामास । अथ भूयोपि शकुन्तलां दिदृक्षुम्  
 ‘ केनापदेशेन पुनराश्रमपदं प्रविशामि ’ इति चिन्तयन्तं दुष्यन्तं  
 आश्रमवासिभिः प्रेषितौ ऋषिकुमारकौ समुपसृत्य ‘ राजन् !  
 भगवतः कण्वस्य महर्षेः असांनिध्यात् रक्षांसि यज्ञविघ्नम् उत्पाद-  
 यन्ति । तत् कतिपयरात्रम् आयुधसध्रीचा भवता सनाथीक्रियताम्  
 आश्रमः ’ इति प्रार्थितवन्तौ ।

तदानीमेव नगरात् अम्बया प्रेषितः करभकोनाम दूतः समागत्य  
 “ देव ! देवी समाज्ञापयति ‘ आगामिनि चतुर्थे दिवसे निर्वृत्त-  
 पारणः उपवासः मम भविष्यति । तस्मिन् दिवसे दीर्घायुषा अवश्यं  
 संनिहितेन भवितव्यम् ’ इति “ निवेदयामास ।

राजा तु कृत्ययोरुभयोः मिश्रदेशत्वेन द्वैधीभूतमानसः तप-  
 स्विकार्यस्य अपरिहरणीयताम् आलोच्य, माण्डव्यम् अम्बायाः  
 पुत्रकृत्यम् अनुष्ठातुं संदिश्य, तपोवनोपरोधिनः सर्वान् आनुयात्रि-  
 कान् तेन सह प्रस्थाप्य, चपलायं वटुः कदाचित् अन्तःपुरे  
 शकुन्तलावृत्तान्तं कथयेत्’ इति कृत्वा, तं रहसि आहूय, ‘ सखे !  
 शकुन्तलावृत्तान्तः न परमार्थः, किन्तु परिहासविजल्पितः ’ इति  
 उक्त्वा संप्रेष्य स्वयम् आश्रमं प्रविवेश ।

मृत्पिण्डबुद्धिः विदूषकोऽपि तत् तथैवेति मत्वा ययौ । अथ  
 राज्ञः संनिधानेन निरुपपन्नं निर्वृत्तेषु सवनकर्मसु सदस्याः महर्षयः  
 राजानम् आशीर्भिः अभिनन्द्य विससृजुः । अथ शकुन्तलागतया  
 उत्कण्ठया क्लान्तम् आत्मानम् विनोदयितुम् शरणम् अन्यत्  
 अपश्यन् राजा ‘ लतावलयवत्सु मालिनीतीरेषु तया संनिहितया  
 भवितव्यम् ’ इति विभाव्य प्रवातसुभगं तमेवोद्देशम् अवाप ।



तत्र वेतसपरिचिप्ते लतामण्डपे कुसुमोस्तरणशिलापट्टम्  
अधिशयानाम् सखीभ्याम् अन्वास्यामानां मनोरथप्रियतमाम्  
अभिवोक्ष्य परमानन्दभरितः विटपान्तरित एव तस्या विस्रम्भ-  
कथितानि शृण्वन् आस्त ।

अथ राज्ञः प्रथमदर्शनादारभ्य पर्युत्सुकां तन्निमित्तेन आतङ्केन  
बलवदस्वस्थां शकुन्तलां नलिनीपत्रेण वीजयन्त्यौ सख्यौ 'सखि !  
बलवान् खलु ते सन्तापः । तदुच्यतां किंनिमित्त एष ते आयासः ?  
इति ' पप्रच्छतुः । तत् श्रुत्वा शकुन्तला यदा मम दर्शनपथं गतः  
स राजर्षिः तत आरभ्य तद्गतेनाभिलाषेण एतद्वस्थास्मि  
संवृत्ता । यथा तस्य राजर्षेः अनुकंपनीया भवामि तथा वर्तेथाम् ।  
अन्यथा सिञ्चतं मे उदकं ' इति विमर्शच्छेदि प्रत्युत्तरं ददौ ।

अथ सखीभ्याम् आदिष्टा शकुन्तला ललितपदबन्धनं  
मदनलेखं विचिन्त्य लेखनसाधनानाम् असंनिहितत्वात् कस्मि-  
श्चित् शुकोदरसुकुमारे नलिनीपत्रे निक्षिप्तवर्णं कृत्वा सख्योः  
पुरतः षपाठ । विटपान्तरितः राजा तत् श्रुत्वा सङ्क्षोभसर्प । तं  
दृष्ट्वा सख्यौ कार्यान्तरापदेशेन अन्यत्र जग्मतुः । अथ मुग्धायाः  
शकुन्तलायाः संगमसाध्वसम् अपनेतुम् कन्याविस्रम्भणान् उपचा-  
रान् कर्तुम् उपक्रममाणे दुष्यन्ते गौतमी नाम तापसवृद्धा तस्याः  
शरीरवृत्तान्तोपलंभाय समागता ।

तदानीम् दुष्यन्तः सरभसम् अपसृत्य विटपान्तरितो भूत्वा  
आत्मानम् आवृत्य तस्यौ । गौतमी तु तस्याः शिरसि मन्त्रित-  
दर्भादिकेन समभ्युक्ष्य ' परिणतो दिवसः ' इति कृत्वा ताम् आश्रमं  
निनाय ।



प्रियाविरहेण नितरां निर्विण्णः दुष्यन्तः तया भुक्तोज्झितेषु शय्यादिकेषु आसज्यमानदृष्टिः कथं कथमपि तस्मात् लतामण्ड-  
पात् निर्गत्य सायन्तनसवनप्रत्यूहपरिहाराय मुनिभिः आहूतः  
आश्रमं प्रविवेश ।

अथ परिसमाप्तासु यज्ञक्रियासु ऋषिभिः विसर्जितः राजा  
स्वनामधेयाङ्कितम् अङ्गुलीयकं शकुन्तलायै दत्त्वा ' त्रिभिः दिवसैः  
त्वाम् अन्तःपुरं प्रवेशयितुं सैनिकान् प्रेषयामि ' इति च तस्यै प्रति-  
श्रुत्य, नगरं प्रतिजगाम ।

अथ कदाचित् दुर्वासाः नाम सुलभकोपो महर्षिः भगवन्तं  
कण्ठं द्रष्टुम् आश्रमम् आजगाम । तदानीम् विविक्ते भर्तृगतया  
चिन्तया शून्यहृदया वामहस्तोपहितवदना आत्मानमपि अविभाव-  
यन्ती आलिखितेव स्थिता शकुन्तला पूजार्हस्य तस्य आतिथ्यं  
न चक्रे । तेन कुपितः स ऋषिः ' भर्ता त्वां न स्मरिष्यति ' इति  
शप्त्वा चटुलया गत्या निववृत्ते । अनसूयाप्रियंवदे तत् ज्ञात्वा सर-  
भसम् उपगम्य तं पादयोः प्रणम्य ' भगवन् अविज्ञातप्रभावस्य  
दुहितृजनस्य एकोपराधो मर्षितव्यः ' इति प्रार्थितवत्यौ । ऋषिस्तु  
' न मे वचनम् अन्यथा भवितुम् अर्हति किंतु अभिज्ञानाभरणदर्श-  
नेन शापः निवर्तिष्यते ' इति मन्त्रयन्नेव अन्तर्हितः बभूव ।

अथ प्रवासात् प्रतिनिवृत्तः काश्यपः अशरीरिण्या भारत्या  
दुष्यन्तपरिणतां शकुन्तलां विज्ञाय ' दैवात् अनुकूलभर्तृगामिनी  
संवृत्तेति ' नितरां ननन्द । दुर्वासश्शापेन विस्मृतशकुन्तलावृत्तान्ते  
दुष्यन्ते, काश्यपः ' आपन्नसत्वेयं भर्तुः सकाशं नेतव्या ' इति  
शार्ङ्गरवमिश्रान् शिष्यान् आज्ञापयामास ।



अथ मङ्गलस्नाता शकुन्तला वनदेवताभिः प्रतिपादितैः दिव्यैः  
 वस्त्राभरणमाल्यैः अलंकृता, नीवाराक्षतहस्ताभिः स्वस्तिवाचनि-  
 काभिः तापस्त्रीभिः अभिनन्द्यमाना दुहितृस्नेहविकलवेन तातकाश्य-  
 पेन कथं कथमपि विसृष्टा संनिहितवनदेवतान् तपोवनतरून् प्रणम्य,  
 भगिनीनिर्विशेषाः पुष्पलताः आमन्त्र्य, पुरः प्रस्थितान् शाङ्गैरवादीन्  
 शिष्यान् गौतम्या समम् अनुजगाम । मध्येमार्गं शक्रावताराभ्यन्तरे  
 शचीतीर्थं वन्दमानायाः शकुन्तलायाः अग्रहस्तात् दुष्यन्तनामार्ङ्गि-  
 तम् अङ्गुलीयकं प्रभ्रष्टम् आसीत् । तत् अज्ञात्वा सर्वे ते दुष्यन्त-  
 राजधानीं हस्तिनापुरीम् आसेदुः । तत्र कञ्चुकिनिवेदितकण्व-  
 शिष्यागमनः दुष्यन्तः तपस्विसंदर्शनयोग्ये अभिनवसंमार्जन-  
 सश्रीके संनिहितहोमधेनौ अग्निशरणालिन्दे स्थित्वा तान् प्रतिपाल-  
 यामास । सोमरातनाम्ना उपाध्यायेन श्रौतेन विधिना सत्कृत्य  
 प्रवेशिताः शाङ्गैरवादयः राजानम् उपसृत्य तेन अभिवादितः तम्  
 वचिताभिः आशीर्भिः अभिनन्द्य, पवम् अवोचन् । राजन् !  
 भगवान् काश्यपः कुशलानुयोगपुरस्सरं भवन्तम् इदम् आह ।

यन्मिथः समयात् इमां मदीयां दुहितरं भवान् उपायंस्त,  
 तन्मया प्रीतिमता युवयोः अनुज्ञातम् । तदियम् आपन्नसत्त्वा  
 प्रतिगृह्यतां सहधर्माचरणायेति, दुर्वासश्शापेन विस्मृततद्भूतान्तो  
 राजा तन्नाङ्गीचकार । तदानोम् अभिज्ञानप्रदर्शनेन राजानं प्रत्याय-  
 यितुं प्रवृत्ता शकुन्तला अङ्गुलीयकशून्याम् अङ्गुलिं दृष्ट्वा नितरां  
 निर्विण्णा बभूव ।

अथात्मनः परिग्रहप्रत्यायके सर्वस्मिन् पूर्ववृत्तान्तोपन्यासे  
 विफलीभूते, शापदोषात् व्यवहितस्मृतौ भर्तरि प्रत्यादेशपरुषे



गुरुनिदेशानुष्ठानेन कृतकृत्येषु प्रतिनिवृत्तेषु शार्ङ्गखादिषु भीतभीता शकुन्तला प्रवाते कदलीषु प्रवेपमाना गत्यन्तरम् अपश्यन्ती ' भगवति वसुधे ! देहि मे विवरम् ' इति बाहूत्क्षेपं क्रन्दन्ती तस्मात् प्रदेशात् निर्जगाम ।

तदानाम् अप्सरस्तीर्थे कृतसांनिध्या मेनका दुहितुः दुरवस्थां प्रभावतो विज्ञाय विहायसा आगत्य ताम् आदाय देवर्षेः भगवतः मरीचेः आश्रमे भगवत्याः अदित्याः हस्ते न्यासीचकार । शक्रावतारतीर्थे शकुन्तलायाः हस्तात् प्रभ्रष्टम् रत्नभासुरम् अङ्गुलीयकं मांसपिण्डम् इति मत्वा कश्चित् लोहितमत्स्यो निजगार । तच्च कश्चित् धीवरः जालोद्वारेण गृहीत्वा तस्य उदराभ्यन्तरे समासादितम् अङ्गुलीयकं विक्रेतुं विपणिं गतः राजपुरुषैः बध्वा राज्ञः समीपं नीतः । दृष्ट्वात्र एव तस्मिन् दुष्यन्तः सत्यम् ऊढपूर्वा शकुन्तला मोहात् प्रत्यादिष्टा, इत्यनुस्मृत्य मुहूर्तं पर्यश्रुनयनो भूत्वा अङ्गुलीयकमूल्यसंमितम् अर्थं धीवराय पारितोषिकं प्रदाप्य तं विससर्ज ।

अथ पश्चात्तापम् उपगतः दुष्यन्तः चिन्ताजागरणकारणात् धर्मासनम् अध्यासितुम् अशक्नुवन् ' पौरकार्याणि प्रत्यवेक्ष्य पत्रारोपितं कृत्वा प्रदीयताम् ' इति अमात्यम् आज्ञाप्य मणिशिलापट्टसनाथे तापच्छेदरमणीये माधवीमण्डपे माण्डव्येन समम् उपविष्टः चित्रफलके लिखितां शकुन्तलाप्रतिकृतिम् अभिधीक्ष्य अकारणपरित्यागानुशयतप्तहृदयः तामेव अनुस्मृत्य अनुशोचन् आस्त ।

तदानीं देव्याः वसुमत्याः आगमनम् उत्प्रेक्ष्य चित्रफलकं तद्दर्शनात् रक्षितुकामः राजा माण्डव्यस्य हस्ते तत् समर्प्य तं



मेघप्रतिच्छन्दं नाम प्रासादं प्रति प्रेषयामास । ततो राजानं द्रष्टुं प्रस्थिता वसुमती अमात्यसकाशात् आगतां पत्रहस्तां प्रतीहारीम् अभिवीक्ष्य कार्यज्ञा राज्यकार्योपरोधो मा भूदिति कृत्वा प्रतिनिवृत्ता ।

अथ प्रतीहार्या उपनीतायां पत्रिकायां “समुद्रव्यवहारी धनमित्रः नौव्यसनेन विपन्नः अनपत्यश्च तपस्वी । राजगामी तस्यार्थसञ्चयः ” इति अमात्येन लिखितम् अनुवाच्य राजा दीर्घनिःश्वस्य ‘एवमेव सन्ततिच्छेदनिरवलम्बानां मूलपुरुषावसाने संपदः परम् उपतिष्ठन्ति । ममाप्यन्ते पूरुवंशश्रियोप्येष एव वृत्तान्तः’ इति मनसि विचार्य भृशं विमनायमानो मोहम् उपगतः आसन्न-वर्तिनीभिः परिचारिकाभिः समाश्वासितो बभूव ।

अत्रान्तरे ‘कालनेमिप्रसूतं दुर्जयं नाम दानवगणं निहन्तुं दुष्यन्तम् आनय ’ इति शतक्रतुना आज्ञप्तो मातलिः ऐन्द्रं रथम् आदाय आगत्य तदानीं सार्थवाहवृत्तान्तेन विह्वलं राजानं दृष्ट्वा तं कोपयितुं तिरस्करिणीप्रतिच्छन्नः माण्डव्यं मेघप्रतिच्छन्दस्य अग्रभूमिम् आरोप्य अवनतशिरोधरं चकार । माण्डव्यस्य आर्तस्वरम् आकर्ण्य निरस्तवैह्व्ये राजनि सशरं धनुरादाय समागते मातलिः माण्डव्यम् उत्सृज्य राज्ञः पुरतः स्थित्वा महेन्द्रस्य नियोगं निवेदयामास ।

राजा तु मातलिं स्वागतेन अभिनन्द्य दिवस्पतेः आज्ञां संमानयितुं राज्यभारम् अमात्येषु निक्षिप्य रथम् आरुह्य दिवं ययौ । तत्र दानवान् विजित्य मघवता सवहुमानम् सत्कृत्य विसर्जितः तमेव



ऐन्द्रं रथम् आरुह्य विहायसा प्रस्थितः क्रमेण वायुमण्डलं मेघ-  
पदवीञ्च अतिलङ्घ्य हेमकूटं नाम तपसा सिद्धिदेवं किंपुरुषपर्वतं  
ददर्श ।

‘ तत्र स्वायंभुवो भगवान् सुरासुरगुरुः मरीचिः प्रजापतिः  
मपत्नीकः तपस्यति’ इति मातलेः मुखात् उपश्रुत्य तं प्रणन्तुं  
तदाश्रमं प्रविवेश । यत्र मेनकया न्यासीकृता शकुन्तला पूर्णे प्रसव-  
समये चक्रवर्तिलक्षणसंपन्नं दारकम् एकं प्रसूय राज्ञो विरहव्रतं  
धारयन्तो वर्तते । दुष्यन्तः कस्मिंश्चित् अशोकवृक्षमूले महर्षिं  
द्रष्टुम् अवसरं प्रतिपालयन् आस्त । तत्र बलात् आकृष्टेन सिंह-  
शिशुना सह क्रीडन्तम् अबालसत्वम् प्रसभदमितसर्वसत्वतया  
“ सर्वदमनः ” इति ऋषिभिः कृतनामधेयम् शाकुन्तलेयं बालं  
ददर्श । दुर्मोचहस्तग्रहेण डिम्भलीलया बालमृगेन्द्रं पीडयन्तं  
दुर्ललितं तं दृष्ट्वा नितरां स्पृहयन् अकस्मात् आविर्भूतेन औरस-  
स्नेहेन आकृष्टहृदयः तं बलात् आकृष्य आलिलिङ्ग ।

तदानीम् उभयोः रूपसंवादिनीम् आकृतिम् अभिवीक्ष्य  
विस्मितानां तापसीनां मुखात् , शकुन्तलायाः पुत्रोयम्’ इति  
विज्ञाय नितरां ननन्द । अथ तापसीभिः तदागमनम् अवबोधिता  
शकुन्तला सहसा समागत्य पश्चात्तापविवर्णं राजानं दृष्ट्वा बाष्प-  
प्रतिरुद्धेन कण्ठेन ‘ जयत्वार्यपुत्रः ’ इति व्याजहार ।

अथ राजा शकुन्तलायाः पादयोः पतित्वा ‘ मर्षयतु भवती  
मम मनःसंमोहप्रयुक्तं प्रत्यादेशपारुष्यम् ’ इत्यभ्यर्थितवान् । सा तु  
आत्मनो दुरवस्थायां पुराकृतं दुष्कृतमेव कारणं मन्यमाना धीवरात्



अङ्गुलीयोपलम्भं तेन परिणयस्मरणादिकं सर्वं वृत्तं राज्ञो मुखात्  
 अश्रौषीत् । अथ राजा सपुत्रां शकुन्तलां पुरस्कृत्य भगवन्तं दाक्षाय-  
 णीसहितं मरीचिम् उपजगाम । अनुग्रहाद्रान्तःकरणाः स भगवान्  
 स्मृतिवैकल्यकारणं दुर्वासश्शापवृत्तान्तं निवेद्य सपुत्रौ तौ  
 उचिताभिः आशीर्भिः अभिनन्द्य स्वां राजधानीं प्रति प्रस्था-  
 पयामास ।

इति



## मालतीमाधवकथासंग्रहः

आसीत् विदर्भराजस्य अमात्यः समग्रधुर्यपुरुषप्रकाण्डचक्र-  
चूडामणिः देवरातो नाम । तस्मात् उदयगिरेः बालचन्द्रः इव  
नयनवतां महोत्सवहेतुः मोधवो नाम कुमारः समजनि । अथ तस्य  
सातीर्थ्यः बालमित्रम् महाराजाधिराजस्य पद्मावतीश्वरस्य मन्त्रि-  
प्रवरः भूरिवसुर्नाम बभूव । सोऽयम् अशेषभुवनमहनीयपुण्यमहिमा  
देवस्य मकरकेतनस्य सञ्चारिणीं जगद्विजयवैजयन्तिकामिव मालतीं  
नाम कन्यारत्नम् उपलेभे ।

यदा तयोः भूरिवसुदेवरातयोः विद्यापरिश्रहाय नानादिगन्त-  
वाससाहचर्यम् आसीत् ; तदा प्रवृत्तेयं प्रतिज्ञा । ‘अवश्यम् आवा-  
भ्याम् अपत्यसम्बन्धः कर्तव्यः’ इति । तयोरेव मन्त्रिणोः कामन्दकी  
नाम सौगतसंन्यासिनी सातीर्थ्यात् संजातसौहार्दा बभूव ।  
प्राणव्ययेनापि अनयोः अभिमतं वटयितुम् ईहमाना सा कामन्दकी  
तत्कुमारयोः मालतीमाधवयोः पाणिग्रहणं निर्वर्तयितुम् उपायं  
चिन्तयन्ती आसीत् ।

तदानीं राज्ञः पद्मावतीश्वरस्य नर्मसुहृत् नन्दनो नाम नवयौव-  
नेन विभूषिताङ्गीम् मालतीं परिणेतुम् इयेष । राजापि तस्मै तां  
दातुम् अमात्यभूरिवसुम् अभ्यर्थितवान् । सोऽपि राजकृतायाः  
दुहितृप्रार्थनायाः साक्षात् प्रतिषेधकोपाय भवति ’ इति मत्वा  
‘ प्रभवति निजस्य कन्यकाजनस्य महाराजः ’ इति उत्तरं ददौ ।  
तदेतत् विदित्वा कामन्दकी ‘चौर्येण अनयोः विवाहः निर्वर्तनीयः’



इति निश्चित्य अन्यान्यदर्शनम् एनयोः संपादयितुम् अवलोकितां  
 नाम स्वशिष्यां नियुयोज । अत्रान्तरे देवरातः माधवम् आत्मजम्  
 आन्वीक्षकीश्रवणाय कुण्डिनपुरात् पद्मावतीं प्रति प्रजिघाय । तत्र  
 सवयसा मकरन्देन सह विद्याम् अभ्यस्यन्तं माधवम् उपसृत्य  
 अवलोकिता तेन तेन उपन्यासेन भूरिवसुभवनासन्नेन राजमार्गेण  
 सञ्चारयामास । पितुर्भवने वातायनोपविष्टा मालती रथयायां भूयो  
 भूयः पर्यटन्तं साक्षात् मन्मथमिव माधवम् अभिवीक्ष्य तस्मिन्  
 अतिमात्रम् अनुरक्ता बभूव ।

अथ कस्मिंश्चित् प्रभाते माधवोऽयम् अवलोकितया प्रेरितः  
 प्रवृत्तमदनमहोत्सवम् मन्मथोद्यानम् उपजगाम । तत्र इतस्ततः  
 पर्यटन् परिध्रान्तः कस्मश्चित् वकुलपादपस्य अधस्तात् उपविश्य  
 तत्र निरन्तरनिपतितानि विकसितानि वकुलकुसुमानि आदाय  
 मनोहरां स्रजम् एकां ग्रथितुम् आरब्धवान् ।

पूर्वमेव मन्मथोद्यानमागता रमणीयेन बालनेपथ्येन समलंकृता  
 मालती कुसुमापचयलीलाभिलाषवतीभिः अनुचरीभिः सममृतमेव  
 वकुलपादपोद्देशम् आजगाम । प्रथमदर्शनात् प्रभृति प्रतिदिनम्  
 उपचीयमानया मन्मथव्यथया बाध्यमाना सा मालती माधवस्य  
 चक्षुषोः अमृतवर्तिरिव अनवधिकम् आनन्दम् उत्पादयामास ।  
 अयस्कान्तमणिशलाकेव लोहधातुम्, अदसीयम् अन्तःकरणम्  
 उपसंहृतवती सा तत्रैव कंचित् कालं स्थित्वा करेणुकाम् अधिरुह्य,  
 नगरं प्रति प्रतस्थे । तदानीं तस्याः धात्रेयिका लवङ्गिका नाम  
 कुसुमापचयव्याजेन माधवस्य समीपम् उपगम्य तेन ग्रथिताम्  
 अतिमनोहराम् वकुलपुष्पमालाम् आलक्ष्य मालत्याः कृते ताम्



अभ्यर्थितवती । तथा तथा अनुबध्यमानः माधवः मालतीसुखा-  
वलोकनविहस्ततया विषमविरचितैकभागामपि तां मालाम् आत्मनः  
कण्ठात् अवमुच्य तस्यै दत्तवान् । सापि 'महानयं प्रसादः' इति  
सबहुमानं प्रतिगृह्य तां मालां मालत्यै समर्पयामास ।

तदनन्तरम् अतिभूमिं गतेन मदनजनितेन मनोरागेण क्षाम-  
क्षामशरीरा मालती मनोविनोदनाय माधवस्य प्रतिच्छन्दकं चित्र-  
फलके लिखितवती । तच्च चित्रफलकं लवङ्गिका मन्दारिकायाः  
सख्याः हस्ते समर्पितवती । सा खलु मन्दारिका माधवानुचरस्य  
कलहंसस्य कामिनी । स कलहंसः प्रतिच्छन्दकम् एतत् मन्दारिका-  
हस्तात् आदाय आत्मनः प्रभोः माधवस्य दर्शयामास । 'मालत्याः  
हृत्कण्ठाविनोदनम् इदम्' इति कलहंसमुखात् आकर्ण्य परमानन्द-  
भरितः माधवः तत्रैव चित्रफलके स्वयम् आत्मनो मनोविकारहेतु-  
भूतायाः मालत्याः प्रतिकृतिं विलिलेख । तत् चित्रफलकं माधवात्  
कलहंसं, कलहंसात् मन्दारिकाम्, मन्दारिकातः लवङ्गिकाम्,  
लवङ्गिकातः मालतीञ्च प्रतिपेदे ।

ततश्च परस्परानुरागदर्शनात् परार्थ्यं प्रेमबन्धम् अधिगम्य  
प्रमुदितमानसा मालती राजानम् आरिराधयिषाः भूरिवसोः अति-  
क्रान्तयौवनाय दुर्दर्शनाय नन्दनाय आत्मनः प्रदाने संकल्पम् आकर्ण्य  
नितरां निर्विण्णा बभूव । 'यदि माधवप्रियवयस्यः मकरन्दः  
नन्दस्य भगिनीं मदयन्तिकां समुद्वहति, तदपि माधवस्य प्रियं  
भवति' इति कृत्वा तयोः विवाहं घटयितुं कामन्दकी बुद्धरक्षितां  
नाम सखीं नियुजोत् । सापि मदयन्तिकायाः प्रियसखी भूत्वा  
विस्मयकथासु 'ईदृशः तादृशः' इति मकरन्दस्योपरि तस्याः



परोक्षानुरागं तथा सुदूरम् आरोपितवती यथा सा सद्य एव तं साक्षात् द्रष्टुम् आचकाक्ष ।

अथैकदा मालती कृष्णचतुर्दश्याम् देवताराधननिमित्तं स्वहस्तकुसुमापचयम् उद्दिश्य लवङ्गिकया समं शंकरपुरसंबन्धि कुसुमाकरोद्यानम् उपजगाम । तस्मिन्नेव समये कामन्दक्या सभा-  
दिष्टः माधवः तत्रैव शंकरपुरसंबन्धिनि कुसुमाकरोद्याने कुब्जक-  
कुञ्जपर्यन्तरक्ताशोकगहने निलीनः तस्थौ । तत्र पूर्वमेव कृत-  
संनिधाना कामन्दकी तत्रैव कुब्जककुञ्जे कुसुमापचयार्थम्  
आगताम् अज्ञातमाधवसंनिधानाम् अन्योन्यदर्शनवशात् अतिमात्र-  
प्रवृद्धे आत्ममात्रसाक्षिणा अनुरागे अत्यन्तम् उत्कण्ठिताम्  
मालतीम् शाकुन्तलादीन् इतिहासान् प्रस्तूय मधुरमधुरैः वचनो-  
पन्यासैः सखीविस्मयभसेव्यां विधाय, माधवस्य महाकुलप्रसूतत्वादि-  
कान् गुणान् अधिकृत्य विदितार्थाम् अकरोत् ।

लवङ्गिकापि 'भगवति ! यतः प्रभृति'कामदेवोद्याने परस्पर-  
दर्शनसुखं समासादितम् ततः प्रभृति सविशेषदुःसहं दशापरि-  
णामम् अनुभवतीयम्' इति विज्ञाप्य माधवस्य प्रतिच्छन्दकसनार्थं  
चित्रफलकं, तस्यैव स्वहस्तरचितां मालतीकण्ठावलम्बिनीं  
वकुलमालामपि, कामन्दक्यै प्रदर्शयामास ।

रक्ताशोकगहने निलीनः स्थितः माधवः तदेतत् सर्वं काम-  
न्दक्याः आश्चर्यम् आचार्यकम् साक्षात्कृत्य परमानन्दभरितः  
बभूव । तदानीम् कुत्रचित् मठे लोहपञ्जरे निगडितः कश्चित्  
शार्दूलः यौवनारम्भभरितेन अमर्षेण बलात् लोहपञ्जरात् उद्घाट्य  
विगलितनिगडः मठात् अपक्रम्य पलायितुम् आरब्धः । करपत्र-



कठिनदंष्ट्राकरालमुखकन्दरः निशिततरनखप्रहारनिहतनिखिलजन-  
निवहः कृतान्तलीलायितं कुर्वन् स दुष्टशार्दूलः मकरन्ददर्शनोत्क-  
ण्ठया बुद्धरक्षितया सह तमेवोद्देशम् अभिप्रस्थिताम् रथ्यामुख-  
संगताम् अमात्यनन्दनस्य भगिनीम् मदयन्तिकाम् सपरिजनाम्  
आसाद्य आस्कन्दितुम् आरेभे ।

यथाशक्ति स्वस्वजीवितपरिरक्षणाय ससंभ्रमप्रधावितानां शंकर-  
पुरवासिजानपदानां कोलाहले प्रवृत्ते, बुद्धरक्षिता सहसा कुसुमाक-  
रोद्यानम् अभिद्रुत्य 'परित्रायध्वम् इमां नः प्रियसखीम् मदयन्तिकां  
अस्मात् दुष्टशार्दूलावस्कन्दात्' इति आचक्रन्द । तत् आकर्ण्य  
माधवः झटिति रक्ताशोकगह्वरात् निष्क्रम्य मालत्या 'अहो ;  
एषोप्यत्रैव' इति सहर्षसाध्वसानुरागम् उद्गीक्षितः मदयन्तिकां  
रिरक्षिषुः सरभसम् अभिदुद्राव ।

अत्रान्तरे मकरन्दः नन्दनाय मालतीप्रदानवार्तां नगरे बहुली-  
भवन्तीम् उपश्रुत्य माधवस्य चित्तोद्वेगम् अधिकम् आशङ्कमानः  
सद्य एव तं द्रष्टुम् आकांक्षन् अवलोकितानिवेदितकुसुमाकरोद्यान-  
वृत्तान्तः परापतन्नेव शार्दूलावस्कन्दगोचरां मदयन्तिकाम् आलोक्य  
सरभसम् अभिमुखं प्रधाव्य शार्दूलनिपातितात् कस्माच्चित् पुरुष-  
हस्तात् अधिगतायुधः तम् अवधीत् ।

तत्र शार्दूलनखप्रहारनिःसृतरुधिरनिष्यन्दः निःसंज्ञः संभ्रान्तया  
मदयन्तिकया समुपसृत्य गाढम् आलिङ्ग्य अवलम्ब्यमानः कामन्द-  
क्या कमण्डलूदकेन संसिक्तः परिजनैः इतरैः पटाञ्चलैः वीज्यमानः  
कृच्छ्रेण संज्ञाम् अवाप । पूर्वमेव बुद्धरक्षितोपन्यासेन मकरन्द-  
स्योपरि प्ररूढानुरागा प्रत्यक्षतोस्य मुखकमलावलोकनसुखम्



अनुभवितुम् आकाङ्क्षन्ती मदयन्तिका बुद्धरक्षितया कर्णमूलम्  
 आगत्य ' सखि ! स एवायं महाभागः, त्वज्जीवितपरित्राणहेतोः  
 भगवता दैवेन संनिधापितः, इति बोध्यमाना तमेव सस्पृहम्  
 अवलोकयन्ती सुचिरम् अतिष्ठत् । मकरन्दोपि चिराकाङ्क्षितं  
 मदयन्तिकायाः अमृतसंवलितैरिवाङ्गैः गाढालिङ्गनम् अनुभूय  
 स्तिमितरमणीयेन तन्मयनव्यापारेण आकृष्टहृदयः तस्याम् अत्यन्तम्  
 उत्कण्ठितः बभूव ।

अत्रान्तरे राज्ञा स्वयमेव प्रतिपादितां मालतीं परिणेतुम्  
 अमात्यनन्दनः तत्त्वरे । मालतीम् आदाय सत्वरम् आगन्तव्यम्  
 इति राज्ञ्या विज्ञापिता कामन्दकी माधवमुखारविन्ददर्शनात् परमं  
 प्रमोदम् अनुभवन्तीम् ताम् कथं कथमपि विनिवर्त्य तथा सह  
 नगरीं प्रविवेश । माधवस्तु तेन नितरां निर्विण्णः विफलम् आत्मनो  
 जन्म मन्यमानः महामांसविक्रयात् अन्यत् उपायान्तरम् अपश्यन्  
 मदयन्तिकायाम् अतिमात्रम् उत्कण्ठितमानसम् मकरन्दं नगरीं  
 प्रति प्रस्थाप्य महाश्मशानं प्रविवेश ।

तत्र कुत्रचित् चण्डिकायतने विविधजीवोपहारप्रिया कराला  
 नाम चामुण्डा आसीत् । अधोरघण्टनामधेयः श्रोण्वतात् आगतः  
 कश्चित् साधकः तस्याः प्रसादनाय 'स्त्रीरत्नम् उपहारो-  
 करिष्यामि ' इति प्रतिजज्ञे । प्रतिज्ञां तां निर्वर्तयितुं पितुर्भवने  
 उपर्यलिन्दं प्रसुप्तां मालतीं मन्त्रशक्त्या समाकृष्य तमेव  
 महाश्मशानप्रदेशम् आनीतवान् । आनीय च कपालकुण्डलाख्यया  
 शिष्यया पूर्वमेव संनिधापितैः संभारैः चण्डिकायाः पूजाविधीन्



परिसमाप्य तस्याः पुरतः स्थापितां कृतवध्यचिह्नां मालतीं हन्तुम् आरब्धवान् ।

अथ प्रबुद्धा सा मालती चिताधूमप्राग्भारद्विगुणितान्धकारायां त्रियामायाम् इतस्ततः प्रवर्तमानकौणपनिकरभीषणं श्मशानवाटम् आलोक्य भीतभीता किमिदम् इति प्रमूढचेतना ' हा तात निष्करुण ! एष इदानीं ते नरेन्द्रचित्ताराधनोपकरणं जनो विपद्यते । हा अम्ब हतासि दुर्वारेण दैवदुर्विलसितेन । हा मालती-मयजीविते भगवति कामन्दकि ! चिरस्य ज्ञापितासि दुःखं स्नेहेन । " हा देव माधव ! परलोकगतोपि युष्माभिः स्मर्तव्येयं जनः " इत्यादिकम् अतिकरुणम् आचक्रन्द । करालायतनात् उच्चरन्तम् परिचितपूर्वम् इमं करुणध्वनिम् आकर्ण्य माधवः कृपाणपाणिः ससंभ्रमं प्रविश्य तयोः पाषण्डचण्डालयोः हस्तगतां मृत्याः मुखे वर्तमानां हरिणीभिष व्याघ्रगृहीताम् चकितचकितं चक्षुः दिक्षु विक्षेपन्तीम् भूरिवसोः सुताम् अद्राक्षीत् । तस्मिन्नेव समये ' अघोरघण्टेनैव मालत्यापहृता भवेत् ' इति निश्चित्य कामन्दक्या समादिष्टः भूरिवसोः परिजनः करालायतनं पर्यवष्टब्धवान् ।

माधवोऽपि मालतीं बान्धवेषु संस्थाप्य ' रेरे दुरात्मन् पाषण्डचाण्डाल ! कापालिकापसद ! तिष्ठ तिष्ठ ' इत्युक्त्वा द्रुतपदम् उपसृत्य अघोरघण्टहस्तात् झटिति शस्त्रम् आकृष्य तेनैव तम् अवधीत् । तस्मिन् अवसरे निर्दयं निघ्नतीमपि कपालकुण्डलां स्त्री इत्यवज्ञाय विससर्ज । सातु गुरोः अघोरघण्टस्य विनिपातेन भृशं दुःखिता झटिति तस्मात् प्रदेशात् अपक्रम्य माधवापकारं प्रत्यभिनिविष्टा बभूव ।



अथ कामन्दकी दैवात् अपोढविवाहविघ्नां मालतीं अविघ्न-  
विवाहमङ्गलाय नगरदेवतागृहम् प्रेषितवती । पूर्वमेव कामन्दक्या  
कृतसंकेतः मकरन्दसनाथः माधवः तदेव नगरदेवतागर्भगृहं  
प्रविश्य कुत्रचित् कोणे निलीनः मालत्याः तत्र आगमनं प्रतीक्षमाणः  
तस्थौ । अथ कामन्दकी ससंभ्रमानेकप्रतिहारमण्डलपरिवृतां बहुल-  
मङ्गलध्वलातपत्रविरचितापचाराम् मनोहरापाण्डुरपरिक्षामदेह-  
शोभाविभाषितानङ्गवेदनां प्रतिपञ्चन्द्रलेखामिव प्रेक्षणीयाकाराम्  
मालतीम् आदाय तत्र आगत्य देवतार्चननिर्वर्तनाय लवङ्गिकामात्र-  
परिवाराम् ताम् अन्तः प्रवेशयामास ।

माधवमुखकमलावलोकनसुखम् अनुभवितुम् क्षतिमात्रम्  
उत्कण्ठता मालती तत्र विविक्तं गर्भगृहद्वारम् आसाद्य, अन्तरङ्ग-  
निर्विशेषया लवङ्गिकया समं यदा विसृग्भालापान् कुर्वन्त्यासीत्  
तदा माधवः हृदयानन्दनानि तद्वचनानि आकर्ण्य भ्रष्टिति  
बहिरागत्य मालत्याः पुरतः तस्थौ । तदानीं प्रकटितपरस्परप्रेमबन्ध-  
मनोहरैः तत्कालोचितैः आलापैः तौ दंपती परां निर्वृतिम्  
अवाप्तुः । अत्रान्तरे कामन्दकी मालतीमाधवयोः पाणिग्रहण-  
महोत्सवं विधिघट् निर्वर्तयितुं अवलोकितया आत्मनः आवसथे  
दीर्घिकायाः पश्चात् उद्यानवाटे वैवाहिकानि द्रव्यजातानि सुविहि-  
तानि कारयित्वा मकरन्दस्य लवङ्गिकायाश्च समक्षं प्रकटितेन  
पराध्यैः प्रेमबन्धेन परमं प्रमोदमनुभवन्तौ तौ विवाहमङ्गलाय  
प्रस्थापयामास ।

तदानीम् नन्दनाय मालतीम् दापयितुं कृतनिश्चयः नरेन्द्रः  
'नगरदेवतायाः पुरतः मालती अलंकर्तव्या' इति संदिश्य



नानाविधानि विशाहनेरथानि प्रेषितवान् । तान्यादाय कामन्दकी माधवानुचरं मकरन्दम् आहूय ' अनेन वैवाहिकेन मालतीनेपथ्येन आत्मानम् अलंकुरुष्व' इत्यादिशय अर्पितवती । सोपि चित्रयवनिका-  
मन्तर्धाय सर्वाणि नेपथ्यानि दधार । सुशिलष्टेन मालतीनेपथ्येन विभूषिताङ्गः मकरन्दः सर्वैः सविस्मयं निरीक्ष्यमाणः करिणीम् आरुह्य निखिलैर्मालतीपरिजनैः सार्धं प्रतस्थे ।

वैवाहिकेन मालतीवेषेण विराजमानं मकरन्दं दृष्ट्वा ' सप्तागतेयं मालती समभ्यर्च्य नगरदेवताम् ' इति सर्वे जनाः संमेनिरे । कृतकमालत्या मकरन्देन सह निर्वर्तितविवाहः नन्दनः सहता विभवेन नववधूम् आत्मनो गृहं प्रवेशयामास ।

अथ यामिन्यां नववधूसंभोगात्कण्ठया समुन्मीलितमन्मथावेगः सपादपतनम् अभ्यर्थ्य पुनः बलात्कारेण अभिद्रवन् मकरन्देन निष्ठुरं प्रतिहतः नन्दनः वैलक्ष्यरोषावेशस्खलदक्षरः प्रहृदितनयनः प्रस्फुरद्वदनः ' नमे सांप्रतम् अनया कौमारवर्धक्या प्रयोजनम् इति सशपथं प्रतिज्ञां कृत्वा वासभवनात् निर्ययौ ।

पूर्वमेव मदयन्तिकामकरन्दयोः विवाहं घटयितुं कामन्दक्या नियुक्ता बुद्धरक्षिता तदानीम् ' अयमेव समयो मदयन्तिकां मकरन्देन संयोजयितुम् ' इति निश्चित्य मदयन्तिकाम् उपगम्य ' सखि ! मालत्या परिकोपितस्तेभ्राता नन्दनः ' इतीमं वृत्तान्तं निवेदितवती । सा तु ' वामशीलां मालतीं निर्भर्त्स्य मम भ्रातरं प्रति अनुकूलयिन्यामीति ' बुद्धरक्षितया सह प्रस्थाय शय्यागतस्य मकरन्दस्य समीपम् उपजगाम । सोपि मदयन्तिकाम् आगच्छन्तीं लवङ्गिकामुखात् आकर्ष्य निभृतम् उत्तरीयापवारितः सुप्तलक्ष्णः तस्थौ मदयन्तिका,



‘ प्रसुता मालतीति ’ कृत्वा शनैः शयनार्थे उपविश्य बुद्धरक्षितया सार्धं विस्त्रम्भालापान् कर्तुमारब्धा । तत्र माधवैकमयजीविता मालतीति सार्वजनीनः प्रवादः इति प्रस्तावम् कृत्वा आत्मनेऽपि पूर्वं दुष्टशार्दूलावस्कन्दसमये कृतान्तकवलीक्रियमाणस्य जीवितस्य बलात् प्रत्यानयनेन गुरूपकारिणी महानुभावे मकरन्दे महान्तं मनोनुरागम् उद्घाटयामास ।

तदाकर्ण्य मकरन्दः सहसा मुखम् उद्धाट्य उत्थितः सुस्पष्टम् आवेदितसमागमौत्सुक्यां मदयन्तिकां हस्ते जग्राह । अथ किमिदमिति भयाकुलहृदयां तां बुद्धरक्षिता कामन्दकीनीतिप्रयोगेषु-सर्वेषु विदितार्थाम् अकरोत् ।

अथ मकरन्दः सुप्तप्रमत्तजनात् अमात्यवेश्मनः पक्षद्वारेण बहिः निर्गत्य निशीथनिःसंचाररमणीयेन राजमार्गेण मदयन्तिकामादाय मालतीमाधवयोः सकाशम् अभिप्रतस्थे । नगररक्षिभिः पुरुषैः अर्धमार्गे अभियुक्तः तत्कालमिलितेन कलहंसकेन बुद्धरक्षितालवङ्गिकाभ्याश्च समं मदयन्तिकां माधवस्य सकाशमनुप्रेषितवान् ।

अत्रान्तरे माधवः कामन्दकीनिकेतने दीर्घिकायाः पश्चात् उद्यानवाटे सुविहितेन वैवाहिकद्रव्यजातेन निवर्तितपाणिग्रहणमङ्गलः मालत्या समं निवर्तितग्रीष्मदिवसावसानमञ्जनः दीर्घिकातीरवर्तिनि शिलातले निषीदन् आस्त । तदानीम् कलहंसकप्रभृतयः सरभसम् अभिद्रुत्य माधवाय मकरन्दस्य नगररक्षिभिः पुरुषैः अभियोगं न्यवेदयन् ।



सोपि मदयन्तिकां स्वागतेन अभिनन्द्य प्रियसुहृदः प्रत्यनन्तरी-  
भवितुं कलहंसकेन समं प्रतस्थे । बुद्धरक्षितावलोकिते वृत्तान्तमिमं  
कामन्दक्यै निवेदयितुं निर्जग्मतुः । लवङ्गिका तु ' लवङ्गिके त्वरितं  
गत्वा विज्ञापय आर्यपुत्रम्, ' अरिसैन्येषु अप्रमत्तं परिक्रम्यताम् '  
इति ' मालत्याः संदेशम् आदाय माधवस्यैव समीपम् उपजगाम ।  
अथ मालती माधववृत्तान्तपरिज्ञानाय लवङ्गिकायाः प्रतिनिवृत्ति-  
मार्गम् अवलोकितुम् वृत्तगहनम् एकाकिनी प्रविवेश ।

अन्तरम् इदम् आसाद्य पूर्वम् अधोरघण्टवधेन संजातकोपा  
माधवापकारं प्रति अभिनिविष्टचित्ता कपालकुण्डला सरभसम्  
आधाव्य ' आः पापे तिष्ठ, तिष्ठ; त्वां श्रीपर्वतम् उपनीय तिलशो-  
निकृत्य दुखमारिणीं करोमि ' इति निर्भर्त्स्य प्रवाते कदलीमिव  
प्रवेपमानगात्रां मालतीम् आदाय निष्क्रान्ता । अत्रान्तरे नरेन्द्रः  
मन्त्रिदुहित्रोः विप्रलम्भवृत्तान्तं श्रुत्वा संजातमत्सरावेगः माधव-  
मकरन्दौ निग्रहीतुं प्रौढतरं पदातिबलं प्रेषयामास ।

माधवमकरन्दौ तु भीषणभुजबलविमुखीकृतसुभटहस्ता-  
वलुप्तैः आयुधैः तत् सैन्यम् उपरुध्य हतावशिष्टान् सैनिकान्  
पलायितान् अकुरुताम् । तदानीं चन्द्रातपशोभिनि सौधशिखरे  
स्थितो राजापि सरभसम् समागतेन प्रतोहारेण कलहंसकेन च  
निवेद्यमानं माधवमकरन्दयोः अभिजनविनयादिकं गुणगणम्  
उपश्रुत्य गुणैकरसतया संजातगुरुबहुमानः स्फुरन्मत्सरवैलक्ष्यमलि-  
नितमुखयोः भूरिवसुनन्दनयोः मत्सरं मधुरोपन्यासैः अपाकृत्य  
नवयौवनगुणाभिरामयोः तयोरुपरि परितोषम् उत्पादयामास ।

अथ समरसंकटात् उन्मुक्तौ नववधूदर्शनोत्कण्ठितहृदयौ  
ना० क०—६



माधवमकरन्दौ सत्वरम् उद्यानदीर्घिकातीरम् आगत्य तत्र मालत्यन्वेषणप्रसूतायाः मदयन्तिकायाः मुखात् मालतीं प्रणष्टाम् आकर्ण्य नितरां निर्विण्णौ बभूवतुः ।

अत्रान्तरे सौदामिनी नाम कामन्दक्याः पूर्वशिष्या समासादिताश्चर्यमन्त्रसिद्धिप्रभावा कापालिकव्रतं धारयन्ती श्रीपर्वतम् अधिवसन्त्यासीत् । सा च तस्मिन्नेव श्रीपर्वते कपालकुण्डलाहस्तगतां मालतीं दृष्ट्वा कामन्दक्याः प्रसादभूमिरियम् इत्यभिज्ञाय तां कपालकुण्डलाहस्तात् आच्छिद्य आत्मनः आवासभूमिम् आनीय आश्वासयामास । अथ च सा श्रीपर्वतात् पद्मावतीम् उपेत्य ' तत्र असह्यया मालतीविरहवेदनया दूयमानमानसः माधवः संस्तुत-प्रदेशदर्शनासहिष्णुः संस्त्यायं परित्यज्य सह सुहृद्वर्गेण बृहद्द्रोणी-शैलकान्तारं प्रविष्टः ' इत्युपशुश्राव । तमिममुपसांत्वयितुं तत्प्रतीति-हेतोः मालतीकण्ठात् वकुलावलीम् आदाय सत्वरं पद्मसरसः परिसरं प्रययौ ।

तत्र दारुणं मालतीविरहवेदनां सोढुमशक्ततया सुचिरम् उन्मादावस्थाम् अनुभूय बहुविलप्य दुरालोकरमणीयानाम् अरण्यतट-भूमीनां संदर्शनेन निश्चेतनं माधवम् अभिवीक्ष्य व्याकुलितहृदयः मकरन्दः ' किंन खलु माधवास्तमयसाक्षीभवितुं जीवामि, तन्माधवस्य मरणाग्रेसरो भवामि इति निश्चित्य तं परित्यज्य तत्रत्यात् गिरिशिखरात् पाटलावत्यां सरिति पतितुं प्रायतत ।

तदानीम् सा योगिनी सौदामिनी सहसा समागत्य ' वत्स ! कृतं साहसेन ' इति तं निवारयामास ।

अथ मकरन्दमुखात् प्रमुग्धं माधवम् आकर्ण्य तं संभावयितुम्



मकरन्देन सह सत्वरम् उपजगाम । तदानीं दैवानुकूलेन नवजल-  
धरसमीरणप्रत्यागतचेतनः माधवः सौदामिन्याः मुखात् ' मालती  
जीवती' त्याकर्ण्य प्रहृष्टः बभूव । अथ सौदामिनी वकुलमालादर्शन-  
प्रतीतमानसं मालतीमनुस्मृत्य दूयमानं माधवम् आदाय तपस्त-  
न्त्रमन्त्रयोगाभियोगसमासादितेन विद्याबलेन गगनमार्गम् उत्पतन्ती  
मालत्याः समीपमानिनाय । अत्रान्तरे भूरिवसुः अधिगतमालती-  
विपद्वृत्तान्तः, सांसारिकविषयविरक्तहृदयः वैश्वानरप्रवेशकृत-  
निश्चयः सुवर्णबिन्दु' नाम शिवालयम् आजगाम ।

तदेतत् कस्यचित् वनेचरस्य मुखात् आकर्ण्य सौदामिनी  
भटिति तत्र संनिधाय मालतीकुशलवार्ताप्रदानेन मरणव्यवसायात्  
तं निवर्तयामास । तस्मिन्नेव समये मालत्याः प्रत्यापत्तौ निराशाः  
प्राणपरित्यागाय गिरिप्रपातात् पतितुम् आरब्धाः कामन्दकी-  
मदयन्तिकालवङ्गिकाः मकरन्दः सहसोपसृत्य सौदामिनीसमागम-  
निवेदनेन सान्त्वयामास ।

अथ सर्वे ते कुशलिनी मालतीमाधवौ दृष्ट्वा प्रमोदनिर्भराः  
बभूवुः । अथ च मालतीमाधवयोः मदयन्तिकामकरन्दयोश्च पाणि-  
ग्रहणमङ्गलं नन्दनसहितेन राज्ञा पद्मावतीश्वरेण अनुमतासीत् ।  
माधवमकरन्दावपि अनुरूपानुरागरमणीययोः मालतीमदयन्ति-  
कयोः प्राप्ता परां निर्वृतिमवापतुः ।

तदेवं भूरिवसुदेवरातयोः इतरेतरापत्यसंबन्धनिर्वणरूपं मनोरथं  
सौदामिनीसाहाय्येन संपाद्य कामन्दकी कृतकृत्या बभूव ।

इति



## श्रीमहावीरचरितकथासंग्रहः

आसीद्वैवस्वतस्य मनोः महीयसि कुले लब्धजन्मा दशरथो  
नाम राजा । कोसलेषु अयांभ्यां राजधानीम् अधिवसन् वसुन्धरा-  
याम् अनन्यविषयं रक्षाधिकारम् आस्थितः भगवति वैधात्रे वसिष्ठे  
विनिहितकुटुम्बव्यवहारः स महाराजः सुचिरं सुखम् उवास ।

अश्रान्तपुण्यकर्मा स राजर्षिः भगवतः विभाण्डकसुतस्य महर्षेः  
ऋष्यशृङ्गस्य वैतानिकैः उपचारैः पुण्यश्रोकान् नयनाभिरामान्  
रामाद्यान् चतुरः कुमारान् अवाप ।

शैशवे वयसि वर्तमानास्ते कुमारः कृतोपनयनाः दीप्तस्य तेजसः  
पारं गन्तुकामाः ब्रह्मचर्यम् आचरन् । तस्मिन् अवसरे भगवान्  
कौशिकः विश्वामित्रः जगतीक्ष्माय भूमौ अवतीर्णस्य रामात्मनः  
रमावल्लभस्य रक्षोवधादीनि चरिताद्भुतानि आस्थापयितुम्, निस-  
र्गसिद्धम् अदर्शयं वीर्यम् अत्यद्भुतैः दिव्यास्त्रैः उच्छ्राययितुम्  
जगदुपकृतिबीजभूतया जनकात्मजया सह संयोजयितुम्, वसिष्ठ-  
पुरोहितस्य राजर्षेः ऐक्ष्वाकस्य गृहान् उपेत्य धनुरनुजसहायं  
श्रीरामभद्रम् आदाय स्वमेव तपोवनम् प्रत्यागतः ।

अथ दीक्षिष्यमाणः विश्वामित्रः प्रियमित्रम् आत्मनः, भगवतः  
याज्ञवल्क्यात् अधिगतब्रह्मसंहितम् विदेहनार्थं निमन्त्रयाञ्चक्रे ।  
समारब्धसप्ततन्तुः साक्षात् आगन्तुम् अपारयन् स वैदेहः कुशध्वजं  
नाम भ्रातरं प्राहिणोत् । स कुशध्वजः प्रकृष्टकल्याणोदकसंगमान्  
साक्षात्कृतब्रह्मणः महर्षीन् द्रष्टुम् अत्युत्सुकः लाङ्गलोल्लिख्य-  
मानायाः यज्ञभूमेः विनिर्गताम् सीताम् जनकस्य औरसीम् आत्म-



जाम् ऊर्मिलाञ्च आदाय हरितपरिसरारण्यरमणीयं कौशिकीपरि-  
क्षिप्तं सिद्धाश्रमं नाम प्रथितं कौशिकाश्रमपदम् अभजत । तत्र  
भस्मलेखालाञ्जितेन भुजान्तरेण रौरवीं त्वचं विभ्राणौ मौर्व्या  
मेखलया नियन्त्रितान्तरीयौ कार्मुकाक्षसूत्रपिप्पलदण्डमण्डितकरो  
दशरथदारकौ दृष्ट्वा नितरां ननन्द ।

अथ भगवता कौशिकेन यज्ञार्थम् उपनिमन्त्रितः नानादिगन्तर-  
वासिनः मुनीश्वराः पुत्रदारैस्सह समापतन् । तेषु सर्वेषु पश्यत्सु  
गौतमस्य महर्षेः औचथ्यस्य धर्मपत्नी, सुनासीरावस्कन्दजम्  
अन्धताप्रिस्त्रम् अनुभवन्ती दाशरथेः चरणनलिनरेणुसंस्पर्शमहिम्ना  
तस्मात् एनसः निर्मुक्ता सती अप्रमेयतेजसम् एनम् अथर्वाभिः  
वाग्भिः स्तुत्वा भगवता कौशिकेन अभ्यनुज्ञाता भर्तुरन्तिकं प्रययौ ।

विकर्तनकुलकुमारस्य महनीयम् इमम् सानुभावं साक्षात्कृत्य  
देवयजनोत्पन्ना जानकी तस्मिन् अतिमात्रम् अनुरागम् आवबन्ध ।  
जनकानुजः कुशध्वजोपि रामभद्राय सीताप्रदाने व्यम्बकचापा-  
रोपणम् अप्रतीकार्यम् अन्तरायम् अमन्यत ।

अत्रान्तरे लङ्केश्वरः दशाननः दिव्यसौन्दर्यवतीम् अयोनिजां  
जानकीम् आकर्ण्य ताम् उपयन्तुम् इयेष । मातामहेन माल्यवता  
बहुधा प्रतिषिध्यमानोपि दुराग्रहगृहीतहृदयः स दशास्यः ताम्  
आत्मार्थे वरीतुं सर्वमायं नाम वृद्धराक्षसं प्राहिणोत् । सोपि  
मिथिलां गत्वा जनकाय दशाननाभ्यर्थनां निवेद्य 'कुशध्वजः कौशि-  
कश्च अत्र विषये प्रमाणम्' इति तेन प्रत्युक्तः सपदि सिद्धाश्रमम्  
आजगाम । तस्मिन्नेव समये आन्त्रप्रोतवृहत्कपालभूषणभीषणा-



कारा सुकेतुदुहिता सुन्दासुरसुन्दरी ताटका नाम राक्षसी  
कौशिकोपक्रान्तं क्रतुम् उन्मथितुम् अभ्याययौ ।

महतः ब्राह्मणसमूहस्य उपघातम् उद्गीक्ष्य भगवान् विश्वामित्रः  
महावीरकुमारं चिबुके स्पृष्ट्वा ' वत्स ! हन्यतामियम् ' इति  
प्रेरयामास । भैरवाकारायाः तस्याः दर्शनेपि अप्रकंपितः दाशरथि  
तत्प्रमाथे स्त्रैणेन विचिकित्समानोऽपि महताम् अभ्युपगमएव पुण्य-  
पापयोः प्रमाणं मन्वानः ताम् उत्पातवातावलीमिव अभिमुखम्  
आधावन्तीम् हन्मर्मभेदिना कङ्कपत्रेण दृढं प्रहृत्य पातयामास ।  
निखिलनिशिचरकुलनिधनमहायज्ञस्य ओंकारभूतं ताटकाप्रमार्थं  
साक्षात्कृत्य सर्वमायः मनुष्यसकाशात् आशरकुलस्य अधिगतेन  
अभिनवेन अभिभवेन दन्दह्यमानमानसः जरानिरुद्धगात्रतया  
प्रतीकारासमर्थः भृशं शुशोच ।

अथ तस्मिन् मङ्गलमये मुहूर्ते भगवान् विश्वामित्रः भृशाश्वात्  
महर्षेः गुरुचर्याव्रतैः अधिगतानि सरहस्यप्रयोगाणि जृम्भकादीनि  
दिव्यास्त्रमन्त्रपारायणानि रामभद्राय प्रकाशयामास । दिवौकसेऽपि  
पुष्पवर्षैः दुन्दुभिध्वनिमिश्रं तमिमं दाशरथेः दिव्यास्त्रलाभम् अन्व-  
मोदन्त । तत्समनन्तरमेव विहायसि विश्वतः प्रदोष्तैः तेजोभिः  
विस्फुरन्ति प्रज्वलितविद्युत्पुञ्जपिञ्जराणि दिव्यास्त्राणि अभिवन्द्य  
श्रीरामभद्रः ' ध्यातैः भवद्भिः संनिधातव्यम् ' इति संप्रार्थ्य विसर्ज-  
यामास । अथ रामभद्रवचनात् अन्तर्हितेषु दिव्यास्त्रेषु महाद्भुत-  
निधिः गाधिनन्दनः मिथिलेश्वरदुहितुः पाणिग्रहणे चिन्तार्णवमग्नं  
कुशध्वजम् आहूय खण्डपरशुकोदण्डम् उपस्थापयितुम् आदिदेश ।  
शम्भोः धरातिसर्गात् अनुध्यानमात्रोपस्थानदायि तद्धनुर्वरं



कुशध्वजेन सप्रणामम् अनुध्यातम् सद्यएव रामभद्रस्य पुरतः प्रादुर्बभूव । कुशिकतनयप्रेरितेन राघवेण मौर्व्यारोपणाय सलीलम् आदाय आकृष्यमाणं तत्त्वण्डपरशुकोदण्डप्रकाण्डं प्रचण्डध्वनि-प्रपूरितब्रह्माण्डं भग्नमभूत् ।

तत् साक्षात्कृत्य सहर्षेण्मादः सीरध्वजानुजः रघुनन्दनम् पश्येहि इत्याह्वय दूरप्रसारिताभ्यां भुजाभ्याम् आकृष्य मूर्ध्निउपात्राय निर्भरम् आलिलिङ्ग । प्रशमितहृदयशङ्कातङ्केन कुशध्वजेन रामभद्राय उप-पन्ना सीता लक्ष्मणभरतशत्रुघ्नेभ्यः दत्ताः ऊर्मिलामाण्डवीश्रुत-कीर्तयश्च विश्वामित्रेण प्रतीष्टाः बभूवुः ।

अथ चतसृणां राजसुतानां चतुर्भिः रघुनन्दनैः सह पाणिग्र-हणमङ्गलनिर्वर्तनाय विश्वामित्रः वसिष्ठम् आनेतुं शुनश्शेफना-मानम् अन्यतमं शिष्यम् अयोध्यां प्रति प्राहिणोत् । तदानीं दश-कन्धरनिदेशकरौ सुन्दोषसुन्ददायादौ सुबाहुमारीचौ गाधिनन्दन-समारब्धाध्वरप्रत्यूहायकृतसंनाहौ अकालपर्जन्याविधभीमाडम्बरौ अम्बरतलम् अगाहताम् । गाधिनन्दनेन तौ निहन्तुम् आदिष्टः विकर्तनकुलकुमारः धरणीधरगुरुमपि तं ताटकातनयं पवनदैव-तेनास्त्रेण तृणवदवधूय सुबाहुमपि निशिततरया क्षुरप्रधारया शकलीचकार ।

अथ भगवान् वसिष्ठः शुनश्शेफमुखेनोपनिमन्त्रितः निखिल-परिजनानुयातं दायादसनाथं दशरथम् आदाय महता महर्षिसमूहेन समं प्रस्थाय वैदेहराजधानीम् आजगाम ।

तत्र जनकस्य राज्ञः यज्ञसमाप्तौ यथाविधि निर्वर्तितगोदानमङ्गलैः चतुर्भिः विकर्तनकुलकुमारैः परिणीताः सीताद्याः चतस्रः ताः



भगिन्याः परमानुरूपभर्तृलाभेन परस्परम् अविप्रवासेन च परमानन्दभरिताः बभूवुः ।

सर्वमायस्तु कुशिककुशध्वजाभ्याम् अनाकर्णितकेन अनादृत-  
प्रार्थनावचनः सद्यः सिद्धाश्रमात् प्रस्थाय लङ्कानगरम् आसाद्य  
माल्यवते कोसलसुताकुमारस्य कौमारकेलिं कात्स्न्येन अकथयत् ।  
तस्मिन्नेव समये भगवान् अगस्त्यः नूतनवधूपरिग्रहसश्रीकस्य जगद-  
भिरामस्य रामस्य मङ्गलोपहारिकं माहेन्द्रं धनुर्वरम् अनुप्रेषितवान् ।  
एवं भुवनेषु अप्रतर्क्यसामर्थ्यानि अस्त्राणि रामे ब्रह्मर्षिभ्यः परिणतानि  
समाकर्ण्य दशमुखामात्यः माल्यवान् पूर्वमेव पितामहेन वरप्रदान-  
समये कथितं मानुषेभ्यः भयमप्यनुस्मृत्य महतीं चिन्ताम् उवाह ।

अत्रान्तरे भार्गवः जामदग्न्यः भगवतः भवानीपतेः अधिगत-  
सकलास्त्रविद्यः क्रोधाग्निम् आत्मीयं संतर्पयितुम् त्रिःसप्तकृत्वः  
क्षोणीम् अक्षत्रां संतक्ष्य सप्तसमुद्रमुद्रितां तां कश्यपाय मुनये  
दक्षिणां दत्वा परित्यक्तविषमव्यवसायसाहसः समुद्रम् आस्कन्द्य  
सुखम् उवास ।

महावीरकुमारस्य अपकर्तुम् अभिनिविष्टमानसः माल्यवान्  
महेन्द्रदोषम् आसाद्य माहेश्वरप्रीत्या लंकेश्वरेण सह संजातसौहृदं  
तं जामदग्न्यम् शाम्भवीयस्य शरासनस्य प्रमाथं निवेद्य  
समुत्तेजयामास ।

अथ माल्यवतः मुखात् धूर्जटिधनुर्द्वैधम् आकर्ण्य रोषपरवशः  
रैणुकेयः सद्य एव सकलक्षत्रियकथाप्रमापणप्रधीणम्, सहस्रपरि-  
वत्सरपरिचर्याप्रसन्नेन भगवता पिनाकिना प्रसादोक्तं परशुं  
वैष्णवं शरासनं चादाय सरभसं मिथिलाम् उपगम्य 'भो भोः परि-



स्कन्दाः क रामः दाशरथिः' इति अधरितजलधरस्तनितेन वाङ्नि-  
 र्वेषेण नागरान् विभीषयन् सुदूरविक्षिप्तविकटोरूदण्डनिर्भराघात-  
 विह्वलितवसुन्धरः भीतभीतैः प्रतीहारैः अप्रतिहतगतिप्रसरः  
 कन्यान्तःपुरं प्रविवेश ।

तत्र वसिष्ठविश्वामित्रशतानन्दैः दशरथजनकाभ्यां च बहुधा  
 सान्त्वयमानोपि अप्रतिपन्नप्रशमः परशुधरमुनिः अभिनवविवाह-  
 मङ्गलरमणीयवेषेण महावीरकुमारेण पराजितः परित्यक्तशस्त्रग्रहण-  
 माहसः प्रतिपन्नप्रशान्तपावनब्राह्मप्रकृतिः दण्डकारण्यतीर्थोपासकेषु  
 तपोधनेषु कृतापराधान् यातुधानान् प्रध्वंसयितुमुपयोगं गमिष्यति'  
 इति वैष्णवं धनुः दाशरथये दत्वा तस्मात् अरण्यगमनानुज्ञामादाय  
 यथागतम् अयासीत् ।

अथ गाधिनन्दनः निरन्तरायनिर्वर्तितसमीहितार्थः सिद्धाश्रमं  
 प्रति प्रस्थितः भृगुपतिदमनकुशलं दशरथतनयम् अभिनन्द्य  
 भगवन्तम् अरुन्धतीसहचरम् आतिथ्येन निमन्त्र्य तम् आत्मना  
 समम् अनैषीत् ।

तदानीं लङ्कानगरवास्तव्येन जनकदुहितुः अपहरणम् अधिकृत्य  
 अनिवर्तनीयदुराग्रहगृहीतहृदयेन दशग्रीवेण निरपायम् उपायम्  
 चिन्तयितुम् आदिष्टः मातामहः माल्यवान् रावणावरजां कार्यज्ञां  
 शूर्पणखाम् आहूय एवम् आदिदेश । वत्से ! शूर्पणखे ! राजकार्यं  
 बहु अनुसन्धातव्यम् । तत् आवेद्यते श्रूयताम् । सानुचरसुन्दोपसुन्द-  
 सुतोपमर्दकः ताटकारिः अस्माभिः समम् आवद्धवैरः सर्वथा  
 प्रतिसमाधेयः वर्तते । तमिमं प्रभुशक्तेः परिच्येय्य बहुविधैः वृद्ध-  
 प्रयोगैः परिलुप्तोत्साहशक्तिं कृत्वा सुदूरम् आकृष्य रक्षसाम् अन्तिकम्



उपनीतम् विन्ध्यकान्तारेषु अदेशज्ञम् विचरन्तम् अपहतदारं  
प्रतिपन्नपौलस्त्यसौहृदेन बालिना घातयिष्यामः ।

पूर्वमेवास्माभिः प्रहिताः विराधकबन्धप्रभृतयः यातुधानाः  
दण्डकारण्यतीर्थोपासकेषु तपोधनेषु तीक्ष्णाः अभिचरन्ति । आगा-  
मिकात्मगुणसंपन्नः प्रकृतिभिः अत्यन्तम् अनुरक्तः धर्मात्मा विभीषणः  
धर्मद्रुहाम् अस्माकम् अरिभयम् उपजनयति । रजनिचराधिराजस्य  
सहजरिपुर्यं केनाप्युपायेन अपसारणीयः । अपसृते तस्मिन्  
प्रतिपन्नतदेकसौहृदाः खरदूषणत्रिशिरसः राजकुलम् उपजापात्  
अन्तर्भेदजर्जरं करिष्यन्ति । तत् विभीषणापसारणात् प्रागेव  
खरप्रमुखाः दाशरथिना घातयितव्याः ।

अथ खरादिभिः विनाकृतः समुत्प्रेक्षितविकारः विभीषणः स्वय-  
मेव अपसर्पन् अस्माभिः उपेक्षितः शैशवादारभ्य विरूढसख्यम्  
ऋष्यमूके स्थितं सुग्रीवम् आश्रयिष्यति । तत्र उपश्लिष्टरामपक्षम्  
एनं बाली नोपेक्षेत । यास्तौ राज्ञा दशरथेन प्राक्प्रतिश्रुतवरद्वया  
राज्ञी भरतमाता कैकेयी तस्याः मन्थरा नाम परिचारिका  
दशरथस्य घाताहरणाय मिथिलाम् अयोध्यातः संप्रेषिता, मिथि-  
लोपकण्ठे वर्तते इति संप्रत्येव मे निवेदितं चारकैः । तस्याः त्वया  
शरीरम् आविश्य सीतालक्ष्मणसहायं रामभद्रम् अविलम्बेनैव  
दण्डकारण्यं प्रवासय । इति ।

अत्रान्तरे प्रकृतिभिः एकायनीभूय प्रार्थितः महाराजदशरथः  
कुमारस्य रामभद्रस्य अभिषेकमहोत्सवं चिकीर्षुः आभिषेचनिकान्  
संभारान् संनिधापयितुं सुमंत्रं समादिदेश । तदानीम् आविष्ट-  
मन्थराशरीरा शूर्पणखा वसिष्ठविश्वामित्रयोः असांनिध्येन सुसमा-



हितसमीहिता सर्वैरभिनन्द्यमानमहिमानं महावीरमुपगम्य केकय-  
राजतनूजया प्रेषितं महाराजदशरथेन प्रतिश्रुतपूर्ववरद्वयज्ञापकं  
कार्यलेखम् अर्पितवती । भरतस्य राज्यप्राप्तिम्, आत्मनः विना-  
कालहरणं दण्डकाप्रस्थानञ्च, तत्र लिखितम् अनुवाच्य पूर्वमेव  
यातुधानानां प्रमथनाय दण्डकारण्यं प्रति प्रस्थाने पर्युत्सुकः  
सीतासहचरः सप्रणामं पितरम् उपगम्य मध्यमाम्बामनोरथपूरणम्  
अभ्यर्थितवान् ।

विशुद्धे राजकुले प्रसूतायाः आर्यप्रकृतेः कैकेय्याः तथाविधे  
राक्षसकर्मणि चित्रीयमाणचेताः सत्यसन्धः दशरथः निर्भरस्नेह-  
कातर्येण किंकर्तव्यताप्रमूढं हृदयं कृच्छ्रेण संस्तभ्य कथं कथमपि  
अरण्यगमनम् अनुमेने । रामभद्रस्योपरि निरवधिकां भक्तिम्  
आबिभ्रत् भरतः वर्णाश्रमरक्षणे गुहनियोगम् उल्लङ्घ्य भ्रातुः पाद-  
परिचरणाय अरण्यानुगमने मतिं व्यधत् ।

रामभद्रः भगवता शरभङ्गेन प्रेषितं तपनीयमयं पादुकायुगलं  
प्रसादीकृत्य तम् अनुयात्राग्रहात् निवर्त्य मैथिलीलक्ष्मणाभ्या-  
मनुयातः गुरुजनं प्रदक्षिणीकृत्य प्रययौ । राज्यतृष्णापराङ्मुखः  
भरतः पादुके शिरस्यादाय नन्दिग्रामे जटां विभ्रत्, सर्वलोकयोग-  
क्षेमविधानाय राज्याधिदैवतपदे अभिषिच्य स्वयं तदनुचरः भूत्वा  
पृथिवीं पालयामास । तदानीं रामभद्रप्रवासवैमनस्यम् असह-  
मानाः सवालवृद्धाः सर्वाः प्रकृतयः सहकुटुम्बैः अरण्यानुगमनाय  
निर्जग्मुः । दाशरथिः आत्मना तृतीयेन मन्तव्यम् इति अम्बायाः  
आदेशम् आवेद्य बहुविधैः सान्त्ववचनैः ताः विनिवर्त्य शृङ्गवेर-  
पुरघास्तव्येन विहितविशेषोपचारेण निषादपतिना गुहेन सह



सङ्गतः संनिकृष्टप्रयागम् अनुषक्तमन्दाकिनीपवित्रमेखलं महर्षिभिरुप-  
जुष्टतीर्थम् चित्रकूटाचलम् उपेत्य तत्र विहितसाधुजनावस्कन्दं  
विराधहतकम् उन्मथ्य संनिहितगृध्रराजं जनस्थानम् अवाप ।  
तत्रैव कञ्चित् कालं वसन् ' रामवियोगार्तः दशरथः स्वकर्मणा  
समापतितं शापम् अनुस्मृत्य शरीरं तत्याज , इति वार्तामुपश्रुत्य  
अत्यन्तदुःखितः बभूव ।

ततः कालविप्रकर्षात् मन्दीभूतपितृमरणशोकः शरभङ्गाश्रमं  
प्राप्य तत्र तस्य तनुहोमम् अधिहव्यवाहम् आहितम् अध्यक्षयित्वा  
क्रमेण सुतीक्ष्णप्रभृतीनां महर्षीणाम् आश्रमम् अभिगम्य भगवतः  
कुम्भसंभवस्य वचनात् प्रसन्नसलिलरमणीयां पञ्चवटीं नाम  
गोदावरीतीरभूमिम् आसाद्य कञ्चित् कालं सुखम् उवाच ।  
पूर्वमेव खरादीन् निहन्तुं चिन्तितोपाया शूर्पणखा रमणीयेन  
सुन्दरीवेषेण रघुनन्दनं वृषस्यन्ती प्राप्ता ; निर्लज्जां निर्मर्यादां तां  
लक्ष्मणाःकर्णनासौष्ठकर्तनेन विरूपाम् अकरोत् । तन्निमित्तकेन  
वैरेण अभिद्रुतान् खरादीन् यातुधानान् अद्वितीयः दशरथिः  
अनायासम् अवधीत् ।

अथ स्वजनविनिपातं सोदर्यायाः स्वसुः निकारं च निशम्य  
नितराम् अमर्षितः दशग्रीवः मृगरूपधारिणा मायाविना मारीचेन  
राक्षसेन रामलक्ष्मणौ वञ्चयित्वा सुन्दरम् आकृष्य पर्णशालां  
प्रविश्य जानकीम् अपजहार । हा राम ! हा लक्ष्मण ! इत्याक्रन्दन्तीं  
जानकीं दृष्ट्वा तत्र संनिहितः गृध्रराजः जटायुः "रे रे नैऋतापसद !  
भगवत्पुलस्त्यपौत्रस्य वेदव्रतस्नातस्य विनिर्जितसरासुरस्य कथ-



मियं ते निन्द्या दुश्चरिता दुर्मतिः संजाता ? इति निर्भर्त्सयन् तम्  
उपरुध्य निशिततरखङ्गप्रहाराभिहतः भूमौ निपपात ।

जनकदुहितृपरिमार्गणप्रसृतः दाशरथिः कण्ठगतप्राणस्य  
जटायुषः मुखात् रावणापहृतां तां निशम्य सद्यएव संस्थितं  
वीरलोकम् अधिष्ठितं तं कल्पान्तशकुन्तराजं पितरमिव अग्नि-  
संस्कारादिभिः संस्कृत्य पञ्चवटीं विहाय दक्षिणाभिमुखः प्रययौ ।  
अत्रान्तरे समधिगतखरदूषणमुखनिधनः विभीषणः समुत्प्रेक्षित-  
विकारः राजकुलादपक्रम्य ऋष्यमूके कृतवसतिम् सखायं सुग्रीवम्  
अधिशिश्रिये । परित्यक्तज्ञातिगणः विभीषणः ' धरण्यां ' धर्मसंस्था-  
पनाय कृतावतरणः कोसलसुतः कुमारभावकञ्चुकितकारणाकारः  
रमारमण एव आत्मनः शरणम् ' इति संदिश्य मतङ्गाश्रमवास्तव्यां  
श्रमणां नाम धर्मचारिणीं शबरीं रामान्तिकं प्रति प्रजिघाये ।  
सा च रामान्वेषिणी प्रसृता योजनदीर्घबाहुना घोररूपेण कबन्धेन  
राक्षसेन आकृष्यमाणा शरणम् आचक्रन्द । तदाक्रन्दनम् आकर्ण्य  
लक्ष्मणः सरभसम् अनुधाव्य माल्यवत्प्रयुक्तं दूषितदण्डकारण्यं  
क्रूराकृतिं कबन्धं खड्गेन निकृत्य निपात्य महति श्वभ्रं प्रभूतैः शुष्क-  
काष्ठैः चितां परिकल्प्य तच्छरीरं तत्र प्रचिक्षेप । महता तेन  
चिन्ताग्निना दह्यमानकलेवरः सः सद्य एव संप्राप्तदिव्यदेहः सर्वैः  
सविस्मयम् अभिवीक्षितः कृतमहोपकाराय दशरथकुमाराय  
' माल्यवत्प्रयुक्तः वाली युष्मान् हन्तुम् अभियास्यति ' इति निवेद्य  
स्वं लोकम् आयासीत् ।

अथ दाशरथिः श्रमणोपदिष्टेन पथा प्रस्थाय प्रशान्तगम्भीर-  
विपुलश्रीः अरण्यभूमौः अतीत्य सुरमिश्रीतल्लामलसलिलरमणी-



यान् पम्पापरिसरप्रदेशान् आसाद्य तत्र संगताय विभीषणाय प्रतिश्रुतलङ्काधिराज्यः दर्शत् पर्जन्यमिव गर्जन्तं उत्तुङ्गपिङ्ग-  
लाङ्गूलभोषणाङ्गम् पौलस्त्यप्रीतिम् अनुस्मार्य मातृवता प्रयुक्तं  
युद्धाय संनद्धम् संक्रन्दननन्दनं वालिनं निशिततरशरनिपातेन  
निहत्य तश्चुराधात् सहस्रांशुसूनुना सुग्रीवेण समं सख्यं  
वैश्वानरसालिकं विधाय तमेनं किष्किन्धाराज्ये अभ्यषेचयत् ।

अथ सुग्रीवभुजबलपरिपालितेषु अप्रमेयेषु कपिबलेषु मैथिली-  
मन्वेष्टुम् अनुदिशम् अभिप्रस्थितेषु प्रभञ्जनात्मजः हनूमान् अपार-  
पाराधारपरिघापरिवृतं लङ्कानगरम् आसाद्य तत्र राक्षसीभिः  
परिवृतया सीतया सह सुचिरं संभाष्य केशबन्धात् उन्मुच्य तथा  
समर्पितं चूडामणिम् अभिज्ञानम् आदाय नगरं तत् अग्निमात्कृत्य  
गाढप्रहारविक्षिप्तविविधराक्षसलोकः अक्षकुमारेण अनुबध्यमानः  
तस्मिन् कृतान्तलीलां कृत्वा भट्टिति निष्क्रम्य दाशरथ्योः पार्श्वम्  
आजगाम ।

अथ विकर्तनकुलकुमारः महावीरः प्रस्थाय महतीं वानरसेनाम्  
आकर्षन् आशोविषविषमैः इषुभिः विशोषितवारिपूरेण सपदि  
सलिलात् समुद्गम्य सपादपतनम् अभ्यर्थ्य समुपदिष्टमार्गः  
श्लीमुखसहस्रानीतैः महीधरशिखरैः विनिर्मितेन सेतुना गोष्पदवत्  
प्रनायासातिलङ्घितपाथोनाथः सुवेलमहीधरमस्तकविन्यस्तस्कन्धा-  
गारभरः लङ्काप्राङ्गणम् अध्यासामास ।

तदानीम् अङ्गदः लङ्कां गत्वा दशकण्ठमेवमुवाच—“ भो  
रावण ! सकलक्रव्यादसमुदायदावानलस्य देवस्य दाशरथेः दूतो-  
म् अङ्गदः भवन्तम् अनुशासितुम् आगतोऽस्मि । अशेषनिशाचर-



कुलकालरात्रिं सीतां सद्यश्च रामाय निर्यातय । भजस्व सावरो-  
धसुहृदायादसमुदायः सौमित्रेः चरणौ । नाचेत् आशीविषविष-  
वेगविषमाः तदीयाः इषवः तव दुर्मदं व्यपनेष्यन्ति ' इति । ”  
' अहो मर्कटस्यापि वाचाटता ' इति दशास्येन सहासम् अवधी-  
रितः सः वालिसूनुः ' नचिरादेव क्रकचक्रूरनखशिखरनिकृत्तैः तव  
उत्तमाङ्गैः दिग्भ्यः बलिम् उपहरामि ' इति उच्चैः उद्घुष्य झटिति  
उत्प्लुत्य श्रीरामभद्रस्य अन्तिकम् उपजगाम ।

अथ क्रुधान्धा स्रवङ्गाध्यक्षाः दिशिदिशि विक्षिप्तैः अतिस्थूलैः  
गरुडोपलैः लङ्कानगरगोपुराणि विभिदुः । तेन कर्मणा पदा स्पृष्टः  
पन्नग इव क्रुद्धः दशकन्धरः संवर्तसमयसमुज्जृम्भितसप्तसमुद्र-  
भीषणनिर्घोषैः परस्सहस्रसंख्याकैः राक्षसव्यूहैः अनुयातः युयुत्सया  
नगर्याः निर्ययौ । तदानीम् परस्परं मुष्टीमुष्टि कचाकचि प्रहार-  
प्रमूढचेतनम् ' कठोरतरप्रासप्रहारपातितप्रवीरशरीरनिर्यातबुक्का-  
सहस्रनिरन्तरनासीरप्रदेशम्, निरन्तरनिपतितकबन्धकदम्ब-  
जिघत्सासमायातगृध्रयूथपातपत्रनिवारितदिवाकरकिरणम् दुर्धर-  
मिथः प्रहारनिर्भिन्नकलेबरनिष्ठचूतरुधिरप्रवाहदुःसंचरसरणीकम-  
पास्तक्र मप्रवीरप्रचारप्रतिभयं स्रवगयातुधानानां महत् प्रधानं  
प्रारब्धम् ।

अथ वैनतेयास्त्रप्रयोगविशिलष्टमेघनादास्त्रबन्धनः दाशरथिः  
अकाले बांधितं प्रियस्वप्नम् अखर्वगर्वम् कुम्भकर्णम् निशिततरैः  
शरनिकरैः कणशः आच्छिद्य गृध्राणां व्यभजत् । अत्यद्भुतदिव्यास्त्र-  
प्रयोगनिपातितमेघनाद्ः लक्ष्मणोपि रावणेन वक्षसि शक्त्या ताडितः



प्रमूढचेतनः प्रभञ्जनतनयसमानोत्तमहौषधिमहिमावधूततद्व्यथः  
क्षणात् पुनरुत्तस्थौ । अथायम् अनुजात्मजवधव्यसनमहार्णवे  
संभ्रान्तः प्रस्फुरद्भुजमदः क्रोधान्धः क्रव्यादचक्रवर्ती महावीरप्रयुक्तः  
ब्रह्मास्त्रच्छिन्नशिरःपङ्क्तिः धरातले निपपात । त्रिभुवनशत्रोः  
दशकन्धरस्य निधनमहोत्सवं प्रत्यक्षीकृत्य प्रमोदनिर्भराः प्रनृत्यन्तः  
पीयूषाशनाः दाशरथेः मूर्ध्नि कल्पद्रुमप्रसूनानि प्रसूनानि ववृषुः ।

अथ दशमुखनिकेतननिवासकौलीनशङ्कापनुत्तये कृतपावक-  
प्रवेशनिर्गतया साक्षात् समागतेन सकलसुरगणपरिवृतेन संक्रन्द-  
नेन समभिनन्दितपातिव्रत्यया सीतया समेतः श्रीरामभद्रः कारा-  
गृहेभ्यः विमोचिताभिः वृन्दारकवन्दीभिः अभिष्टुतचरितः  
सीताविशुध्यनुमोदनार्थम् अवतीर्णैः अप्सरोगणैः वैमानिकैश्च  
समारब्धाभिः मङ्गलतूर्यरवमिश्राभिः गीतिभिः निष्पादिताभिषेक-  
कल्याणेन विभीषणेन समुपस्थापितं पुष्पकं विमानम् अधिरुह्य  
सुहृत्समूहपरिवृतः रघुकुलराजधानीम् अयोध्यां प्रति प्रतस्थे ।

क्रमेण दिगन्तरालसमाहतधरणिधरशिखरनिकरनिर्मापितसेतु-  
पथसीमन्तितं समुद्रम्, लोपामुद्रापरिष्कृतपरिसररमणीयं  
कौम्भसंभवम् आश्रमम्, पूगवननिविडरमणीयानि कावेरीतीर-  
तलानि, खरदूषणमुखनिशिचरनिधनस्थानं जनस्थानम्, इत्येतान्  
अन्यांश्च प्रदेशान् अतिजवेन पुष्पकेन अतिक्रम्य प्रभञ्जनतनय-  
सकाशात् प्रवृत्तिम् उपलभ्य प्रमोदनिर्भरेण भरतेन प्रत्युद्यातः  
भगवता मैत्रावरुणिना प्रागेव संनिधापितसकलाभिषेकसंभाराम्  
अयोध्याम् आससाद ।



तत्र सर्वान् बन्धून् सोपचारं संभाव्य तत्कालसंनिहितेन  
वात्सल्यपरतन्त्रेण विश्वामित्रेण अरुन्धतीसहचरेण वसिष्ठेन  
अन्यैश्च महर्षिभिः रत्नमये पीठे सीतया सह समुपवेशितः  
सुगन्धिभिः तीर्थसलिलैः अभिषेचितः परां कोटिमानन्दस्याध्य-  
गच्छत् ।

इति

---



श्रीः

## उत्तररामचरितकथासंग्रहः

पुरा खलु उदीर्णेन रावणेन उपप्लतैः देवैः अभ्यर्थितः भगवान् श्रियःपतिः अयोध्यायां कोसलसुताकुमारभावेन अवतीर्य पौलस्त्य वधं व्याजीकृत्य शरणागतसंरक्षणरूपं परमधर्मम् अवनीतले प्रवर्तयामास ।

अथ सकलं राक्षसकुलं विजित्य चिरविरहपर्युत्सुकया सीतया देव्या सर्वैः सुहृद्भिश्च समेतः पुष्पकं विमानमारुह्य अयोध्यां प्रत्यागत्य वसिष्ठभरतशत्रुघ्नादिभिः ससंभ्रममुपरचितसंविधानं अभिषेक-महोत्सवम् अन्वभूत् । तत्र लङ्कासमरसुहृदः सर्वान् वानरान् राक्ष-सांश्च यथोचितं संमान्य स्वगृहान् प्रति प्रेषयामास । नानादिगन्तेभ्यः समागतान् ब्रह्मर्षीन् राजर्षींश्च सविशेषं संभाव्य विससर्ज । मिथि-लेश्वरो जनकापि बहून् दिवसान् उत्सवेन नीत्वा अनुष्ठाननित्यत्वेन अपकृष्टस्नातन्व्यः आपन्नसत्वामपि दुहितरमामन्व्य मिथिलां प्रति प्रययौ ।

अथ रघुपतौ कुलक्रमागतम् अयोध्याराज्यं निर्वाधं परिपाल-यति सति भगवान् शान्तापतिः ऋष्यशृङ्गः द्वादशवार्षिकं सत्र-मारेभे । तदनुरोधात् सर्वाः राममातरः कठोरगर्भा जानकी, तद्विनोदनार्थं रामभद्रं च अयोध्यायां स्थापयित्वा भगवन्तम् अरुन्ध-तीजानि पुरस्कृत्य ऋष्यशृङ्गाश्रमं प्रययुः । कतिपयदिवसापगमा-नन्तरमष्टावक्रो नाम महर्षिः भगवत्याः अरुन्धत्याः राममातृणां भगवतो वसिष्ठस्य च संदेशमादाय रामभद्रं एवमबोधयत् । “भग-



वती अरुन्धती, जनन्यश्च त्वाम् एवमादिशन्ति । वत्सायाः जानक्याः  
यदि गर्भदोहदो भवति सः अवश्यम् अचिरात् माननीय ' इति ।

भगवान् वसिष्ठस्त्वेवमाह । 'अचिराधिष्ठितं राज्यं क्रिद्र-  
बाहुल्यात् दुर्निरीक्ष्यम् । सर्वथा प्रजानामनुरञ्जने युक्तो भव' इति ।"  
अथ कदाचित् लक्ष्मणः जनकस्य वियोगेन दुर्मनायमानां सीतां  
विनोदयितुम् अर्जुनं नाम चित्रकारमाहूय "आर्यस्य श्रीरामभद्रस्य  
चरितम् कस्यांचित् वीथिकायां विलिख " इत्याज्ञप्तवान् । सोऽपि  
यथाज्ञप्तं भगवत्याः वैदेह्याः हुताशनविशुद्धिपर्यन्तं विलिलेख । तत्  
आलेख्यगतमात्मीयं चरितं लक्ष्मणेन प्रदर्श्यमानं रामभद्रः  
सीतया सहितः ददर्श । तत्र भगवता विश्वामित्रेण प्रसादीकृतानि  
जृम्भकास्त्राणि, मिथिलावृत्तान्तः नूतनदारपरिश्रहाणां चतुर्णां  
भ्रातॄणां अयोध्याप्राप्तिः कैकेयीवृत्तान्तः, गुहसमागमः जनस्थान-  
वृत्तान्तः माल्यवति पर्वते वर्षासमयः, वानरराक्षसानाम् अपरि-  
मितानि उत्तरोत्तराणि कर्माश्चर्याणि, इत्येतानि अपदानानि  
वर्तमानानीव पश्यन् सीतया सह रामभद्रः नितरां ननन्द ।  
एतेन चित्रदर्शनेन प्रत्युत्पन्नदोहदा जानकी पुनरपि प्रसन्न-  
शिशिरसलिलायाम् भागीरथ्यामवगाहनं, प्रशान्तगम्भीरासु  
वनराजिषु विहरणं च, अनुभवितुमाचकाङ्क्ष । अचिरेणैव  
संपादनीयः दोहदः इति गुरुभ्यः श्रुतवान् रामभद्रः तत् तथेत्यभ्यु-  
पगम्य अरुणलितसंपातं रथम् उपस्थापयेति लक्ष्मणमा-  
दिदेश ।

रथम् आनेतुं प्रयाते लक्ष्मणे, परिश्रमजनितया निद्रया अपहत-  
चेतना जानकी वातायनोपकरणे रामबाहुमुपधानीकृत्य संविश्य



सुष्वाप । अत्रान्तरे पौरजानपदेषु अपसर्पतया प्रहितः दुर्मुखोनाम  
शुद्धान्तचारी समागत्य रामभद्रमेवम् व्यजिज्ञपत् । “देव ! देव्याः  
वैदेह्याः रक्षोगृहवासप्रयुक्तं दूषणं जनाः कथयन्ति । अग्निशुद्धिं तु  
दूरवृत्तां न विश्वसन्ति ” इति ।

कश्मलामिमां किंघदन्तीं श्रुत्वा लोकाराधनतत्परः रामः  
सुभृशाभितप्तहृदयः दुर्मुखमेवमाबभाषे “ दुर्मुख ! लक्ष्मणमेवम्  
मद्वचनाद्ब्रूहि । “संप्रत्येव गुरुभिः उपदिष्टम् । अस्याः गर्भदोहदः  
अचिरात् संपादनीयः” इति । “ प्रजानामनुरञ्जने सावधानेन  
भवितव्यम्” इति च । “ तत् इमां सापवादां दोहदसंपादन-  
व्याजेन घनं प्रापय्य विसर्जय” इति । तथेति दुर्मुखे निष्क्रान्ते  
लवणेन असुरेण उपप्लुताः यमुनातीरवासिनः महर्षयः रामभद्रं  
आतारमभिजग्मुः । तत् विदित्वा लवणस्य उन्मूलनाय शत्रुघ्नं  
प्रेषयामास ।

अथ सीतया उपधानीकृतं बाहुं शनैः आकृष्य समुत्थाय  
सीतामसहायां विसृज्य दुःखदुःखेन निर्जंगाम । अथ लक्ष्मणः सुप्तो-  
त्थितां सीतां रथमारोप्य घनं प्रापय्य बाष्पगद्गदकण्ठः रुदन्नेव भ्रातुः  
आज्ञां निवेद्य शोकातिरेकजनितया मूर्च्छया भूमौ पतितां चिरात्  
लब्धसंज्ञां बाहुयुगलमुत्क्षिप्य क्रन्दमानामुदश्रुः भगवतः वाल्मीकेः  
तपोवनोपकण्ठे विसृज्य निववृत्ते । अथ तथाविधम् अवस्थान्तरम्  
आपन्ना सा सीतादेवी प्राप्तप्रसववेदनम् आत्मानम् अतिदुःखसंवेगात्  
गङ्गाप्रवाहे निक्षिप्तवती । तस्मिन्नेव समये अन्तर्जलं दारकद्वयं  
प्रसृता सा भगवतीभ्यां पृथ्वीभागीरथीभ्याम् उत्सङ्गितैकैकदारका-  
भ्याम् अभ्युपपद्य रसातलं नीता । स्तन्यत्यागात् परेण भगवती



भागोरथी दारकयोः तत्रियोचितानिष्कर्माणि कर्तुम् भगवन्तं वाल्मी-  
किम् अभ्यर्थयामास । सच्च भगवान् वाल्मीकिः तौ कुमारौ सादरम्  
आदाय धात्रीनिर्विशेषं परिपोषयन् निर्वृत्तचौलकर्मणोः तयोः त्रयो-  
वर्जम् इतरास्तु विद्यास्तु निष्ठाम् अवापयामास । समनन्तरम् एका-  
दशे वर्षे क्षात्रेण कल्पेन उपनीय त्रयीविद्यामपि अध्यापितवान् ।

अथ एकदा स्नानार्थम् तमसातीरम् अनुप्राप्तः भगवान् प्राचे-  
तसः तत्र द्वन्द्वचारिणोः क्रौञ्चयोः एकं व्याधेन विध्यमानम्  
अपश्यत् । तद्दर्शनेन नितराम् खिन्नमानसस्य वदनात् आक-  
स्मिकप्रत्यवभासा आनुष्टुभेन छन्दसा परिच्छिन्ना वाग्देवी  
निर्जगाम ।

मानिषाद् प्रतिष्ठां त्वम्

अगमः शाश्वतीः समाः ।

यत् क्रौञ्चमिथुनादेकम्

अवधीः काममोहितम् ॥ इति

अथानेन विचित्रेण सरस्वतीविलासेन विस्मितान्तरङ्गः भगवान्  
वाल्मीकिः अभिषेकक्रियां निर्वर्त्य आत्मनः पर्णशालाम् अवाप्य  
तमेव यदृच्छया अवतीर्णम् आनुष्टुभं श्लोकं मनसा पुनःपुनः  
आवर्तयन् आस्त ।

ततश्च भगवान् भूतभावनः पद्मयोनिः साक्षात् आविर्भूय,  
' ऋषे ! प्रबुद्धोसि वागात्मनि ब्रह्मणि ; तत्ब्रूहि रामचरितम् ;  
प्रकाशाप्रकाशानि सर्वाणि रामचरितानि अव्याहृतज्योतिषि  
प्रतिभाचक्षुषि ते प्रतिभास्यन्ति ' इत्युक्त्वा अन्तर्दधे । वाल्मी-  
किरपि यथोपदिष्टम् प्रांगणेषु दर्भेषु उपविश्य, समाधिदृष्ट्या



सर्वलोकैकवीरस्य रामभद्रस्य हसितभाषितादीनि सर्वाणि चेष्टितानि परिज्ञाय, श्रीरामायणाख्यम् आदिकाव्यम् प्रणिनाय । तच्च काव्यम् तौ किंनरस्वनौ कुमारौ कुशलवौ अध्यापयामास । तौ च मेधाविनौ कुमारौ तपोवनवासिनाम् ऋषीणां समीपे काव्यम् इदंमधुरेण स्वरेण अगायताम् । गान्धर्वविद्यातत्त्ववेदिभ्याम् ताभ्यामुपगीयमानम् तत् श्रुत्वा सर्वे मनुयः चिरनिवृत्तमपि रामभद्रस्य चरितम् प्रत्यक्षमिदं पश्यन्तः परां प्रीतिम् अवापुः । अथ भगवान् वाल्मीकिः स्वकृतेः रामायणस्य रसवत्तरं संदर्भान्तरम् अभिनयार्हम् स्वहस्तलिखितं कृत्वा तत्प्रयोगाय तौर्यत्रिकसूत्रधारस्य भरतस्य मुनेः सकाशं शिष्यहस्तेन प्रेषितवान् । तेषां प्रमादोच्छेदनार्थम् ज्येष्ठं सीताकुमारं कुशम् चापपाणिम् आनुयात्रिकं विससर्ज । अथ कुमारयोः कुशलवयोः द्वादशस्य संवत्सरस्य पूर्तौ, भगवती भागीरथी जनकात्मजाम् एवम् उवाच । “ वत्से ? आयुष्मतोः कुशलवयोः आयुरारोग्याभिवृद्धये भवत्याः पुराणश्वशुरम् मानवस्य राजर्षिवंशस्य प्रसवितारम् देवं सवितारम् स्वहस्तापचितैः पुष्पैः उपतिष्ठस्व ” । तदर्थम् अवनिपृष्ठवर्तिनीम् भवतीम् अस्मत्प्रभावात् वनदेवताः अपि न द्रक्ष्यन्ति । किंपुनर्मर्त्याः । त्वयि प्रकृष्टप्रेमा तमसा तव प्रत्यनन्तरीभविष्यति ” इति ।

अथ यथादिष्टम् जानकी दारुणेन दीर्घशोकेन ग्लपितं क्षामक्षामं शरीरम् उद्वहन्ती, सशरीरा विरहवेदनेव गोदावरीहृदात् निश्चक्राम । अत्रान्तरे भगवान् ऋष्यशृङ्गः द्वादशवार्षिकं सत्रं परिसमाप्य, सर्वान् अभ्यागतान् संपूज्य विसर्जयामास । अरुन्धतीवसिष्ठौ राममातरश्च ‘ अयोध्यायाम् अलीकपौरापवादोद्विग्नः रामभद्रः



आसन्नप्रसववेदनाम् सीतादेवीम् एकाकिनीम् अरुणे परितत्याज' इति उपश्रुत्य, 'न वयं वैदेहीविरहिताम् अयोध्यां प्रवेक्ष्यामः' इति निश्चित्य, वाल्मीकेः तपोवनम् उपजग्मुः ।

अथ रामभद्रः हिरण्यमयीम् सीताप्रतिकृतिम् सहधर्मचारिणीम् विधाय, अश्वमेधं क्रतुम् उपक्रम्य, वसिष्ठशिष्येण वामदेवेन अनुमन्त्रितम् मेध्याश्वं विसृज्य, तद्रक्षणाय चतुरङ्गबलसमन्वितम् अवाप्तदिव्यास्त्रसंप्रदायम्, लक्ष्मणात्मजं चन्द्रकेतुं प्रेषितवान् । अथ एकदा कोपि ब्राह्मणः मृतं पुत्रम् उत्क्षिप्य आदाय, राजद्वारि सारस्ताडनम् अब्रह्मण्यम् उद्घोषितवान् । ततः राजापचारमन्तरेण न प्रजानाम् अकालमृत्युः भवति इति आत्मनः दोषं निरूपयति करुणामये रामभद्रे, सहसैव अशरीरिणी वाक् एवम् आविरभूत् ।

शम्बूको नाम वृषलः पृथिव्यां तप्यते तपः ।

शीर्षच्छेद्यः स ते राम तं हत्वा जीवय द्विजम् ॥ इति ।

तत् उपश्रुत्य जगत्पतिः रामभद्रः कृपाणपाणिः चिन्तितोपस्थितं विमानम् आरुह्य, सर्वाः दिशः विदिशश्च चरितुम् आरब्धवान् । अथ दण्डकायां जनस्थाने तं शम्बूकं धूमपम् अधोमुखं तपस्यन्तम् समासाद्य, कृपाणेन तच्छिरः क्षित्वा, ब्राह्मणपुत्रं संजीवयामास । संप्राप्तदिव्यदेहः शम्बूकः श्रीरामभद्रं शिरसा ग्रणम्य बह्वीभिः भूतार्थव्याहाररूपाभिः स्तुतिभिः उपश्लोक्य, पुराणब्रह्मर्षिम् भगवन्तम् अगस्त्यम् उपसृत्य अभिवाद्य, सद्यः समुपस्थितं विमानम् आरुह्य, स्वं लोकम् अवाप । रामभद्रोपि, परिचितपूर्वान् प्रशान्तपावनगम्भीरान् वैदेहीसहवासविस्त्रम्भसाक्षिणः दण्डकारण्यभूमिभागान् अभिवीक्ष्य, नितरां पर्याकुलहृदयः इतस्ततः परिवभ्राम ।



शोकमात्रद्वितीयोऽयं रामभद्रः नानाविधविहारसाक्षिणः गोदावरी-  
तीरकाननप्रदेशान् आसाद्य, सीतानुस्मरणेन नितरां पर्याकुलहृदयः  
'हा सीते ! हा दण्डकारण्यवासप्रियसखि ! हा विदेहराजपुत्रि !  
इत्यादि विलपन् शोकातिरेकेण द्रवीभूतहृदयः मूर्च्छया अपहृतचेतनः  
छिन्नमूलः तरुरिव भूमौ निपषात । दैवात् तत्समीपवर्तिनी तमसा-  
द्वितीया भागीरथीप्रसादेन वनदेवतानामपि अदृश्या जानकी  
जलभरभरितमेवस्तनितगम्भीरम् अदसीयं भारतीनिर्घोषम् आकर्ण्य  
शङ्कितहृदया सरभसम् उपसृत्य, हरिचन्दनपल्लवकल्पेन स्नेहार्द्र-  
शीतलेन पाणिना श्रीरामभद्रं मृदु पस्पर्श । हृदि प्रसिक्तेन संजीव-  
नौषधिरसेनेव सकलेन्द्रियसंतर्पणेन तत्करस्पर्शनसंज्ञां प्रतिपद्य,  
श्रीरामभद्रः चक्षुः उन्मील्य सर्वतः विलोकयामास ।

अथ सर्वतः शून्यम् अरण्यम् अभिवीक्ष्य 'अहो ! किमिदम्  
आश्चर्यम् ? निष्करुणः निर्भरगर्भखिन्नाम् सीतां विवासयन् अहम्  
अतिवीभत्सकर्मा नृशंसेस्मि संवृत्तः । सकलेन्द्रियसंमोहनेऽयं  
स्पर्शः परिचितपूर्वः इव प्रतिभाति तत् कुतः इदानीम् प्रियतमास्प-  
र्शहेतुभूतं भागधेयम् ? इत्यादि बहुधा विकल्पयन् आस्त । अथ  
सीतादेव्याः प्रियसखी वासन्ती नाम वनदेवता, परिचिततत्तत्प्रि-  
यवस्तुसंदर्शनात् सञ्जातम् अन्तःकरणावेगम् अन्तःनियन्तुम्  
अपारयन्तं रामभद्रं बहुधा सान्त्वयामास । तमसाद्वितीया  
सीतापि तयोः वासन्तीरामभद्रयोः परस्परसंवादम् अलक्षितैव  
श्रुत्वा कुमारयोः कुशलवयोः वर्षवर्धनमङ्गलानि निर्वर्तयितुम्  
भागीरथीतीरं जगाम । अतिगम्भीरस्य शोका-वेगस्य प्रतिकारम्  
अन्यम् अपश्यन् रामभद्रः 'अश्वमेधसहधर्मचारिणीम्



हिरण्यमयीम् सीताप्रतिकृतिं दृष्ट्वा बाष्पदिग्धं चक्षुः विनो-  
दयिष्यामि, इति वासन्तीम् आमन्त्र्य विमानराजम् आरुह्य प्रतस्थे ।  
सीतादेव्याः तादृशं दैवदुर्विपाकम् उपश्रुत्य सञ्जातवैराग्यः चन्द्र-  
द्वीपतपोवने पराकसान्तपनप्रभृतीनि तपांसि तप्यमानः पुराण-  
राजर्षिः जनकोपि तस्मिन्नेव समये चिरन्तनप्रियसुहृदं प्राचेतसं  
द्रष्टुम् अभ्याजगाम । अनेकसंवत्सरातिक्रमेऽपि तीक्ष्णपरिभाषनया-  
त्युग्रमिव स्पष्टनिर्भासं दारुणं दुःखसंवेगम् अनुभवतः वैदेहस्य  
तत्र कौसल्यादर्शनम् क्षते क्षारोत्सेचनमिव असह्यवेदनम् अभूत् ।  
तयैव सीतागतया चिन्तया कृशीभूतदेहाम् अन्यामिव उपलक्ष्य-  
माणाम् कौसल्याम् जनकदर्शनसञ्जातः शोकातिरेकः मूर्छिताम्  
अकरोत् ।

अत्रान्तरे वाल्मीकिशिष्याः सर्वे वटवः मिलित्वा शिष्टा-  
नध्यायमहोत्सवं खेलनेन संभावयन्तः कौलाहलम् अकुर्वन् ।  
तेषां मध्ये विहरन्तम्, नीलोत्पलश्यामलेन उज्ज्वलेन देहबन्धेन  
गम्भीरेण स्वरेण च रामभद्रस्थ अनुहरमाणम्, कनीयांसं सीता-  
कुमारं, लवं दृष्ट्वा, सर्वे सीताबन्धवः तं स्वसमीपम् आनायया-  
मासुः । आनाय्य च 'तव मातापितरौ ब्रूहि' इति पप्रच्छुः ।  
सतु 'नाहं स्मरामि मातरं पितरं वा ; भगवतः वाल्मीकेः शिष्यो ह-  
मिति तु जानामि' इत्युवाच । अस्मिन् समये लक्ष्मणात्मजः  
चन्द्रकेतुः आश्वमेधिकस्य अश्वस्य संरक्षणप्रसङ्गेण सुमन्त्र  
सारथिम् रथम् आरुह्य ससैन्यः वाल्मीकेः तपोवनम् आजगाम ।  
कौतूहलाकृष्टहृदयैः तपोवनवटुभिः 'कस्यायम् अश्वः ?' इति पृष्टे  
सर्वलोकैकवीरस्य असहायशूरस्य पौलस्त्यकुलधूमकेतोः महाराज



रामभद्रस्य इति सैनिकैः अवोचि । तमेनम् अश्वानुयात्रिकाणां श्रीरामभद्रप्रतापाविष्करणम् वीरवादम् अमृष्यमाणः लवः सर्वैः तपोवनवटुभिः सहितः तम् अश्वम् लोष्टैः अभिहत्य परावर्तयितुम् आरेभे । अपूर्वाश्वदर्शनकुतूहलाक्षिप्तहृदयः चन्द्रकेतुः आश्वमेधिकस्य अश्वस्य कदनम् अभिवीक्ष्य, धनुष्पाणिः तान् वटून् निर्भर्त्सयामास । दुर्दान्तः लवोपि कार्मुकम् आदाय युद्धाय सन्नद्धः बभूव । पदातिः असहायः लवः सर्वैः सैनिकैः समेत्य पर्यवष्टब्धः स्वतः प्रत्यवभासं जृम्भकास्त्रं मनसा सस्मार । तेन च सर्वान् सैनिकान् संस्तम्भयामास ।

अथ कुमारयोः तयोः विचित्रैः दिव्यास्त्रप्रयोगैः अनिर्णय-जयापजये द्वन्द्वयुद्धे प्रवर्तमाने, शम्बूकवधात् प्रतिनिवृत्तः रामभद्रः मध्येमार्गम् कुमारचन्द्रकेतुम् अभियुज्यमानम् अभिवीक्ष्य युद्धभूमौ कुमारयोः मध्ये विमानम् अवतारयामास । तद्दर्शनमात्रेणैव विनीतः चन्द्रकेतुः संप्रहारात् विरम्य तम् अभिवादयामास । पुण्यानुभावदर्शनस्य महापुरुषस्य अस्य दर्शनेन सञ्जात-विनयः लवः तदानीमेव भरताश्रमात् प्रतिनिवृत्तः कुशश्च तं रामायणकथापुरुषं रामभद्रं विज्ञाय सविनयम् उपसृत्य ' भगवतः प्राचेतसस्य अन्तेवासिनौ कुशलवौ आवाम् अभिवादयावहे ' इति स्वनामोच्चारणपूर्वकम् अभिवादयामासतुः ।

अथ कठोरकमलगर्भकोमलेन शरीरेण माङ्गल्यमृदङ्गमांसलेन कण्ठध्वनिना प्रसन्नसिंहस्तिमितेन वीक्षितेन सर्वात्मना आत्मसंवादिना आकृतिविशेषेण च विराजमानौ तौ कुमारौ दृष्ट्वा आकस्मिकेन तारामैत्रकेण आवद्धचक्षुः श्रीरामभद्रः अतिमात्रवात्सल्यद्रवीभूत-



हृदयःसरभसं प्रसारिताभ्याम्बाहुभ्याम् तौ कुमारौ आकृष्य निर्भरम्  
आलिलिङ्ग । अथ तत्र पूर्वमेव ऋष्यशृङ्गाश्रमात् समागतैः कौसल्या-  
प्रभृतिभिः जननीजनैः अरुन्धतीवसिष्ठाभ्याम् जनकेन च समम्  
उपसंगम्य, ताभ्यां कुमाराभ्याम् उपगीयमानम् भगवतः वाल्मीकेः  
सरस्वतीनिष्यन्दम् रामायणं शुश्राव । तौ कुमारौ आपन्नसत्त्वायाः  
सीतायाः विवासनपर्यन्तम् कथाभागं चिरनिर्वृत्तमपि वर्तमानमिव  
अनुभूयमानं मधुरमधुरेण वाङ्मयेन प्रदर्श्य, उपरितनं सीतावृत्तान्तं  
प्रकाशयितुं भगवान् वाल्मीकिरेव प्रमाणम्” इति उक्त्वा विरेमतुः ।

अथ श्रीरामभद्रः मनसि एवं विचारयामास । नूनम् एताभ्यां  
कुमाराभ्यां सीतागर्भसंभवाभ्यां भवितव्यम् । इदं हि प्राचेतसाभ्यु-  
षितम् अरण्यम्, यत्र सा देवी परित्यक्ता ; इयं चानयोः भूयिष्ठम्  
अस्मत्संवादिनी आकृतिः ; अनयोः स्वतः प्रकाशानि जृम्भ-  
कास्त्राणि ; मम च अपरिचितयोरपि एनयोः उपरि निरतिशयः  
चक्षुरागः, इत्येतत् सर्वं मदीयामेव संभावनाम् उपोद्धलयति । किं  
करोमि ? कं पृच्छामि ? इति ।

इत्थं विचिन्तयति श्रीरामभद्रे भगवान् भूतार्थवादी प्राचेतसः  
समागत्य रामभद्रम् एवम् उवाच । यदिदम् अस्माभिः आर्षेण  
चक्षुषा समुद्गीक्ष्य पावनं करुणाद्भुतरसं किञ्चित् उपनिबद्धम्,  
तच्च अभिनयार्हम् अप्सरोभिः भगवान् भरतः प्रयोजयिष्यति ;  
तदर्थम् भागीरथीतीरम् उपगम्य, समाजसंनिवेशः कर्तव्यः ;  
सर्वेच पौरजानपदाः लक्ष्मणेन सह तत्र संनिधापयितव्याः ; इति,  
रामभद्रश्च वाल्मीकिगौरवात् सद्य एव अयोध्यातः लक्ष्मणम्  
आह्वय सर्वाणि संविधानानि सविशेषम् अकारयत् । स देवासुरतिर्य-



गुरगनायकाः मर्त्यामर्त्याः सर्वे भूतग्रामाः वाल्मीकिना प्रभावेण  
संनिधापिताः रसभरभरितं तं प्रयोगं प्रेक्षितुं सकुतूहलाः  
समाजग्मुः ।

कुशलवावपि श्रीरामभद्रस्य नियोगम् अनुसृत्य लक्ष्मणेन  
चन्द्रकेतुसदृशीम् स्थानप्रतिपत्तिम् लम्बितौ प्रेक्षकौ अभूताम् । अत्र  
प्रथमं सूत्रधारः प्रविश्य ' भगवतः वाल्मीकेः सरस्वतीनिष्यन्दस्य  
रामायणस्य करुणाद्भुतमयः रसवत्तरः संदर्भः प्रयोक्ष्यते ; तत्र  
कार्यगौरवात् भवद्भिः अवधातव्यम् ' इति प्रस्तावनाम् अकरोत् ।  
अथ महावने लक्ष्मणेन परित्यक्ताम् आसन्नप्रसववेदनाम् श्वपदैः  
अभिलष्यमाणशरीराम् अशरणां भागीरथ्याम् आत्मानं निक्षिप्त-  
वतीम् तत्रैव दारकद्वयं प्रसूताम् सीताम् अवलम्ब्य पृथ्वीभागी-  
रथीदेव्यौ एकैकं दारकम् उत्सङ्गे कृत्वा प्रविश्य ताम् एवम् आश्वा-  
सयामासतुः ।

समाश्वसिहि कल्याणि

दिष्ट्या वैदेहि वर्धसे ।

अन्तर्जलं प्रसूतासि

रघुवंशधरौ सुतौ ॥

सीता तत् श्रुत्वा ' दिष्ट्या दारकौ प्रसूता अस्मि, हा आर्य  
पुत्र ! इति उक्त्वा मूर्छिता बभूव । अथ प्रतिपन्नसंज्ञाम् तथाविधम्  
अवस्थान्तरम् आपन्नाम् सीतां दृष्ट्वा देवी विश्वंभरा निर्भरम्  
आलिङ्ग्य मूर्छिता बभूव । सापि भागीरथ्या समाश्वसिता एवम्  
आह-देवि ! सीतां प्रसूय कथम् आश्वसिमि । केवलम् असदृशं  
कर्म अनुष्ठितं रामभद्रेण ।



न प्रमाणीकृतः पाणिः

बाल्ये बालेन पीडितः ।

नाहं न जनको नाग्निः

नानुवृत्तिर्न संततिः ॥ इति ॥

तां च भागीरथी एवं प्रत्युवाच च “ प्रसीद भगवति वसुधारे ।  
किम् असंविदानेन संसारस्य जामात्रे कुप्यसि ! कुलधन-  
मिदम् इच्छाकूणाम्, यत् सर्वो लोकः सर्वात्मना समाराधनीयः ।  
तत् किं करोतु वत्सो रामभद्रः ” इति । अथ नेपथ्ये कलकलशब्द-  
संमिश्रम् अन्तरिक्षम् विद्युदुद्योतितमिव जज्वाल । तद्विज्ञाय पृथ्वी  
भागीरथ्यौ एवम् अब्रूताम् । ‘ पूर्वम् अयोध्यायाम् आपन्नसत्त्वां सीतां  
विनोदयितुं लक्ष्मणः रामभद्रचरितानि आलेख्ये लेखयामास ।  
तद्दर्शनसमये भगवतः विश्वामित्रस्य प्रसादेन प्रादुर्भूतानि जृम्भ-  
कास्त्राणि अभिवीक्ष्य रामभद्रः सीताम् एवम् उवाच ‘ सर्वथा  
इमानि अस्त्राणि त्वत्सूतिम् उपस्थास्यन्ति ’ इति । तथैव तानि  
सन्ति कुमारौ उपस्थातुं प्रादुर्भूतानि ’ इति ।

अथ सीता ‘ कः एतयोः क्षत्रियोचितानि कर्माणि करि-  
ष्यति ? ’ इति चिन्ताम् आपेदे । भगवती भागीरथी ताम् एवम्  
आश्वासितवती । ‘ वत्से ! किं तव अमया चिन्तया ? एतौहि वत्सौ  
स्तन्यत्यागात् परेण भगवतः वाल्मीकेः अर्पयिष्यामि, स एव एतयोः  
क्षत्रकृत्यानि करिष्यति ’ इति अथ सीता मातरम् एवम् अभ्यर्थ-  
यामास । नयतु माम् आत्मनोङ्गेषु विलयम् अम्बा । न सहेऽहम्  
ईदृशं परिभवम् अनुभवितुम् इति । पृथ्वी तु ‘ वत्से ! स्तन्यत्यागं  
यावत् मन्त्रियोगतः पुत्रौ अवेक्षस्व । परेण तु यथा रोचते तथा



करिष्यसि इति । एवं सम्यक् अभिनीतं कथावस्तु अभिवीक्ष्य  
रामलक्ष्मणौ यदा 'जन्मसिद्धजृम्कास्त्रौ अवाप्तवाल्मीकि-  
शिष्यभावौ श्रीरामभद्रतुल्याकारौ द्वादशवयःपरिमाणौ कुशलवौ  
नूनं सीतागर्भसंभवावेव' इति उत्प्रेक्ष्येते तदा पृथ्वीभागीरथी-  
सीताः झटिति निश्चक्रमुः । समाप्तश्च अन्तर्नाटिकाभिनयः ।

अथ रामः 'कथं विलय एव वैदेह्याः संपन्नः ; हादेवि !  
दण्डकारण्यवासप्रियसखि ! हा ! चारित्र्यदेवते । लोकान्तरं  
पर्यवसितासि' इत्युक्त्वा मूर्छितः भूमौ निपपात । लक्ष्मणः ' हा  
किमिदम् अत्याहितम्' भगवन् वाल्मीके । परित्रायस्व परित्रायस्व  
आर्यं रामभद्रम् इति उच्चैः आचक्रन्द । अथ वाल्मीकिना अनु-  
ज्ञाता भगवती अरुन्धती गङ्गापृथिवीभ्यां समर्पितां सीताम् आदाय  
सत्वरं रामभद्रस्य सकाशं नीत्वा 'वत्से ! त्वं पाणिना स्पृष्ट्वा राम-  
भद्रं संजीवय ' इत्युवाच । तथा तथैव कृतेसमाश्वस्तः रामः सानन्दं  
' भोः किमेतत् ?' इति वदन् चक्षुरुन्मीलयामास ।

अथ अरुन्धती एवम् उच्चैः आबभाषे । भो भोः पौरजानपदाः !  
इयम् अधुना भगवतीभ्यां जाह्नवीवसुन्धराभ्याम् प्रशस्य मह्यं  
समर्पिता पूर्वञ्च भगवता वैश्वानरेण निर्णीतपुण्यचरित्रा ब्रह्मादि-  
भिश्च देवैः स्तुता देवयजनसंभवा जानकीपरिगृह्यते ; कथं भवन्तः  
मन्यन्ते ? इति । एवम् अरुन्धत्या निर्भर्त्सिताः सर्वाः प्रजाः सीतां  
नमश्चक्रुः । लोकपालाः देवर्षयश्च पुष्पवृष्टिभिः उपतस्थिरे । अथ  
अरुन्धती सीतां पाणिना गृहीत्वा रामभद्रम् उपसृत्य ' जगत्पते !  
रामभद्र !



नियोजय यथाधर्मम् ।

प्रियां त्वं धर्मचारिणीम् ॥

हिरण्यमय्याः प्रतिकृतेः ।

पुण्यप्रकृतिमध्वरे ॥

इति आज्ञापयामास । तदानीमेव वाल्मीकिः कुशलवौ आनाय्य  
समुपसृत्य ' वत्सौ कुशलवौ ! एषः रघुपतिः पिता युवयोः  
लक्ष्मणः कनिष्ठ तातः, सीता च जननी, अयञ्च राजर्षिः जनकः  
मातामहः ' इत्युक्त्वा रामाय अर्पयामास । सीतारामभद्रौ, कुशलवौ  
गाढम् आलिङ्ग्य निर्भरानन्दौ, सुचिरम् आनन्दशीतलम् वाष्पं  
मुमुचतुः । तदानीमेव उत्खातलवणः मधुरेश्वरः समाजगाम । अथ  
श्रीरामभद्रः सानुषङ्गाभिः कल्याणपरंपराभिः उपासितः परां  
कोटिम् आनन्दस्य अध्यगच्छत् ।

इति